

1

Ijễm i Nèhèm̃ayà

¹ Akeynà nin ghi àwo kì a Nèhèm̃ayà i wāyn Hākaliyà nin læ nì. À n-læ nà ghi a njoŋ Kislè̃v ma Fòyn Atazezès sǐ ghi achi sǐ a bè̃ŋ mǐvîm bò, ma ghi a ntè' i gha'ni a Suzà a ghi ntè' zì a fòyn nà n-chi ateyn. ² Wāynà wom Hānanì i gvì nễyn gheli ghi li ma ghi lù a Judà, ma bǐf sa'gha kûm gheli Jûsì ghi a ghi tǐ faŋ nǐ ighî a ghi tǐ kàsi kfa sǐ a Babilòyn. Mǐ n-bǐfǐ meyn kimi sa'gha kûm Jèlusalèm.

³ À̃ena bè̃ sǐ mà na gheli nâ ghi a ghi tǐ kàsi kfa sǐ a Jèlusalèm nin ghi a nge' i bemni, iwumi-i i ghi sǐ à̃ena. À̃ena nin be meyn kimi sǐ mà na mbàyn Jèlusalèm biyti meyn achfǐ ateyn a fǐ.”

⁴ A nà ghi ta mà yvì awo nâ kè̃yna, ma dù'ì a nse i dzì sǐ a michi, bam ìchfǐ, jêm sǐ Fiyini fǐfǐ a fǐ n-ghi iyvì. ⁵ Mǐ nà n-jemà bê na,

“Bôbo Fiyini i Fiyini fǐfǐ a fǐ n-ghi iyvì, ivzî a wù n-gaŋti, keli àdya' a kayni-a. Ikôŋ i mîkàyn nì nweyni faŋ meyn kì samo' sǐ gheli ghi a ghi n-kôŋ nweyn, yvinî nweyn. ⁶ Ki ma i yvì ijễm ì yemi a Bôbo. Mǐ n-jêm sǐ gheli Isilæ, i gheli ghi felini nì và nìnchuè nìntu'. Mǐ n-bimî na ghès i gheli Isilæ nǐ meyn mbi asi nì và a Bôbo. Mǐ n-jêm na wà lesi fù mbi sǐsǐ a ghèsì nì a wa asi nì gheli ndo nì ghìbo ghesi. ⁷ Ghèsì to meyn

nì àtu-a sî và nô si a ɲaɲ. Ghesi bû yvîni tîsa' tyati nî ìye'î ìzæ, ì faɲ tî nî awo kî a wà n-læ fu sî Mosîs î wul ì felini nî và.

⁸ “Mi n-chwotî a Bôbo na wà kfa'ti iwo zî a wà n-læ bè sî Mosîs î wul î felini nî và. Wà n-læ bè na, ‘Zî gheli Isilæ kæ nà yvinî wî ma, a mà gwosi zî a yî ndu a tîla'ti itum. ⁹ Mitî ma yî kæ bèynli si a mbisi nî zî, nà yvinî mà nî àwo kî a mà bè, nô mi îlvi ta yî gwòsî ì ndù a tîla'ti itum, a mà kasi lì kfa nî zî alè' ghè a mà cho' lèm na yî na ko'sî mà ateyn.’

¹⁰ Gheli ghèyn nin ghi gheli ghi felini nî và a Bôbo, a ghi gheli ghya ma wà yuyn atu a àɲena nî àdya' a bemni-a nî và. ¹¹ Yvi ijêm iyemi a Bôbo, î yvi ijêm î gheli ghi felini nî và ghî a ghi n-kôn si nà ngvimli vâ. Ni fòyn keli atem a juɲà sî wul ì felini nî và, ì nî iwo zî a wù n-kin layn.”

A nà n-ghi itu' nâ ghè, a wetî mà mîlû' a bom nî fòyn.

2

Nèhèmaya î ndù a Jèlusalèm

¹ À n-læ nà ghi a njôn Nisàn ma fòyn Atazezès si ghi achi si a bèɲ mîvîm bò, ghi gvî nî mîlù' sî fòyn, ma weti ìnlî a bom î fu sî ɲweyn. À nà n-ghi tî bula ma timi tànɲsî ikê' asi nî fòyn. ² Fòyn î yeyn tî î bif sî mà na, “Wà n-koynsî kê' tèyn bôm ghà ko'î wî a? Iwo î nin fu nge' a wa ikfà'tî.”

Fòyn nin taɲi tî, ma nà fâyn nô si a ɲaɲ, ³ î kæ be sî fòyn na,

“Mbàè, ifòyn va faŋ meyn kî samo’, mà kà’ ma bù faŋ tî nà koynsî ke’à ma ghi bebsî meyn ntè’ zî a ghi gvîmi ghîbo ghem ateyn fî nyò’ àchfî a mbâynsî ateyn a?”

⁴ Fòyn i bif sî mà na, “Wà n-kin na mà ni gha sî và a?

Ma kæ jem sî Fiyini fifî a fî n-ghi iyvi, ⁵ i bè sî fòyn na, “Wà kæ nà kèli àtem a juŋà sî mà i wul ì felini nî và a mbàè, nà koŋa, wa bè mà kfa ndù a Judà alè’ ghè a tisèti ghîbo ghem nin ghi ateyn ì kasi bà’lî ntè’ àteyn.”

⁶ Fòyn i kæ bif sî mà na, “Wa n-ndù chi chem ti a? Wà làe kasî gvî itu’ gha? Ma fè’tî ìlvi vzî a ka mà kasi gvî ateyn Fòyn i bimi na mà ndu. Wu nà n-taŋî tî wî nto’ i du’ a ŋweyn a ngùŋ.

⁷ Ma fi bè sî fòyn na, “Wà kæ nà kòŋà a mbàè, wa fu ŋwà’lîsi sî mà, mà ndu fù sî itu vzî a wu n-sa’ ibyâs ila’ injiyn i jvâ Yufilèt ta ka àŋena visi a mà chwo ndù a Judà. ⁸ Fu kimi ŋwà’lî mà ndu fù sî Asàf i wul i vzî a wù n-tô’ni nî àku a fòynà wù fu inkâ’ ghi fayti achfî a mbâynsî àlè’ a nchî kî a kî n-ghi a ngùŋ ndo Fiyini nî mbâynsî ntè’ kîmi nî ndo zî a ka mà na chi ateyn. Fòyn i nî nô mi ghà ta mà bif bôm ta Fiyini fî nà n-keli àtem a juŋà sî mà.

Nèhèmaya i ba’ti si kasi si bà’li mbâynsî Jèlusalèm

⁹ Mî n-læ se si lù, fòyn i fu itu sugèy’sî, nî sugèy’sî lîsi si jeli atû nyamsî kfaŋ, ghesî àŋena i lù amo’. Ma ndu fu ŋwà’lî sîsî a fòyn fu sî itu vzî a wu n-sa’ tîla’ injiyn i jvâ Yufilèt. ¹⁰ A nà ghi ta Sànbalat i wul ì Holòn, nî Tòbayà i wul ì tisini ila’ nî gheli Amòn yvî na wùl ì gvi meyn si gàmti gheli Isilæ, iwo ateyni i yaf àŋena

nô si a ɲaɲ. ¹¹ Ma lù i ndù a Jèlusalèm i chi afu si a michi ìn tal.

¹² A ni nà ghi nìntu' ma fvì ghesì ghilûmnè ghi li, bula ma fê'tì ìwo zì sî àɲena a Fiyini femfi bè na mà ni a Jèlusalèm. Mi n-bu læ li nyamsi abu ki njàkàs zì a mi n-jelè atu àteyn.

¹³ Mi n-fvì ichfi mbàyn ghè a yì n-ghi ibal i ndu chwò dzi a ibi i mu i Jakàl i fi ndu chwò ichfi mbàyn afi a ghi n-mâ' ilin ateyn. Mi nà n-jelè ki mbàyn Jèlusalèm zì a yì bitytì, nì àchfi ateyn a ta ki fi. ¹⁴ Mi n-ki tî, i lu ndù dzi a ichfi mbàyn afi a jvâ nìn fvî a ngùn àteyn i fi ndu chem achim nì fòyn miti dzì i nà falî sî nyàm zì a mi n-jelè atu àteyn si chwò. ¹⁵ Ma fi lu ki nìntu' i jèl ibal i Kidlòyn, ki ndû ki nì mbàyn àteyn, i ni kasi gvì i zì ichfi mbàyn afi a wu n-ghi ibal. ¹⁶ À nà n-ghi tì gheli ghi tisini a ntè' nâ ghè i kya wi na mà ndù wo a, kya wi mi ìwo zì a mi n-nî. Mi nà n-bu du' tì bè iwo sî gheli Jûsì kèsa ngàɲsi ndô Fiyini kèsa chye'si nì gheli ghi tisini ba'sî nì gheli ghi li ghi a ghi n-keli si nà nî ifêl ateyn.

¹⁷ Ma kæ bè sî àɲena na, “Yì yeyn nge' zì a ghèsinà nìn ghi ateyn a. Ghi bebsi meyn Jèlusalèm ì nyò' àchfi a mbàyn àteyn. Yì gvi ghesina kasi bà'li mbàyn Jèlusalèm ì lisi iwumi si a ghèsinà atu.”

¹⁸ Mi n-bè tî i fê'tì àwo a juɲà kì sî àɲena a Fiyini fi nì sî mà i fi fê'tì àwo kì a fòyn tî bè sî mà.

Àɲena bè na, “Ghesinà ziti si nà kasi bà'li ntè' àteyn. Àɲena kæ ziti ifêl i juɲi nâ yèyni.

¹⁹ Mitì a nà ghi ta Sanbalàt i wul ì Holòn nì Tòbayà i wul ì tisini nì gheli Amòn, nì Geshèm i wul ì Alàb, yvi iwo zì a ghès nìn kin

si nì, àṇena nà wêsi-à fî chye'ti-à bif nâ, “À n-ghi ghà nâ wèyn a yi n-kin si nì a? Yi n-kin si dyèyn atu a toni-a sî fòyn ma?”

²⁰ Ma bè sî àṇena na, “Fiyini fifi a fi n-ghi iyvi nin ngamtì-à a ghès i gheli ghi felini nì ìnfeynfi ni ifêl ateyn. Mitì sî zì yi n-keli wi afo a ngeṇ nì zì a Jèlusalèm, keli wi adya' a li-a atû àfo kèsa atû ìwo a ndô Fiyini a Jèlusalèm.”

3

Ghi kasi bà'li mbàyn Jèlusalèm

¹ Ighèyn nin ghi gheli ghi a ghi n-læ kasi bà'li mbàyn Jèlusalèm. Eliyashìb i ngàṇ ndô Fiyini i ngantini ṇèyn ngàṇsi ndô Fiyini si lisi nin læ meyn kasi bà'li ìchfi mbàyn vzi a ghi nà n-tonṭi na ichfi mbàyn njìsì i ghaṇsi ìbwâ' ateyn. Àṇena nîn bà'li mbàyn ateyn i ndu chem aban a nchì ghè a nchìsi nî si nà du' ateyn ivi i fi ndu chem aban a nchì a li-a ghi tonṭi na Hananèl. Àṇena nîn bà'li tî i lèm si a nyiṇ sî Bôbo Fiyini. ² Gheli ghi a ghi n-bà'li ba'si sî Eliyashìb nà n-ghi gheli Jèliko. Zakù i wàyn Imlì i bà'li ba'si a ngùṇ nì gheli Jèlikò nâ ghi.

³ Woyn Hasenà nin læ kasi bà'li ichfi mbàyn vzi a ghi nà n-tonṭi na, Ichfi Mbàyn Sfisi. Àṇena nin mbayn meyn ìnkâ' i ghaṇsi àchfi ateyn, i we ìnfò nì mbàn sîsì a ka ghi na fò ateyn. ⁴ Melemòt i wàyn Yuliyà i kasi bà'li ba'si sî woyn Hasenà. Bò Yuliyà nà n-ghi Hakòz. Meshulàm i wàyn Bèlèkayà nin bà'li ba'si sî Melemòt. Bò Bèlèkayà nà n-ghi Mèshezabèl. Zadòk i wàyn Banà i bà'li ba'si sî

Meshulàm. ⁵ Ghilûmni Tekowà nin bà'li ba'si sî Zadòk miti gheli ghi tisini nì àjena i le' na ghi n-fèlì wì isas isa' nì gheli ghi a ghi n-kini ifêl ateyn.

⁶ Jòyadà i wâyn Basè nì Meshulàm i wâyn Bèsòdeyà nin læ kasi bà'li ichfi mbàyn ghi tontî na, ichfi mbàyn Jeshanà. Àjena nin mbayn meyn ìnkâ' i ghanjsi àchfî ateyn, i we ìnfò nì mbàn sîsì a ka ghi na fò ateyn. ⁷ Ghilûmni Gibiyòn nì ighi Mizbà ma à ti Mèlàtaya nì Jadòn nin bà'li ba'si sî Joyadà nêyn Meshulàm. Mèlàtayà nà n-ghi wul ì Gibiyòn, Jadòn i ghi wul ì Melonòt. Ilwê' nâ wèyn nà n-ghi isas isa' nì wul ì vzi a wu nà n-sa' injiyn i jvâ Yufilèt. ⁸ Uzìyèl i wul ìlvì vzi a wu nà n-tsi alâm i kasi bà'li ba'si sî ghilûmni Gibiyòn nì ighi Mizbà. Uzìyèl nà n-ghi wâyn Hàhayà. Hànànayà i wul ìlvì vzi a wu nà n-faytî miyisi ìnlìmtinî i bà'li i ba'si a ngùn nì Uzìyèl. Àjena nin kasi bà'li mbàyn Jèlusalèm tì i teyn visi àlê' kî a kî n-ndû chem alê' ghè a ghi n-tonjtî na Azi a mbàyn a gha'ni-a. ⁹ Lefayà i wâyn Hûl vzi a wu nà n-sa' abâs a Jèlusalèm a li-a i bà'li i ba'si sî Uzìyèl. ¹⁰ Jedayà i wâyn Halumàf i bà'li àlê' a mbàyn kî kê'nî ndô nweyn. Hatùsh i wâyn Hashàbneyà i kasi bà'li i ba'si sî Jèdayà. ¹¹ Malkijà i wâyn Halim nêyn Hashùb i wâyn Bahat Mowàb i bà'li i ba'si sî Jèdayà i fi bà'li kfeynsi ndo ì dyefini zì a ghi n-nyô' abayn a kfañ ateyn. ¹² Shalùm nêyn woyn nweyn ghiki nin kasi bà'li ba'si sî Malkijà nêyn Hashùb. Shalùm nà n-ghi wâyn Halohèsh, a ghi kimi wul i vzi a wu na n-tisi abâs a Jèlusalèm a li-a.

¹³ Hanùn nêyn gheli ghi a ghi n-chi a Zanowà i kasi bà'li ichfi mbàyn vzi a ghi nà n-tonṭi na ichfi mbàyn ibàl. Àṇena nin bà'li tî i ghaṇsi àchfi ateyn, i we ìnfò nì mbàṇ sîsî a ka ghi na fò ateyn. Àṇena nin ba'li meyn kimi àlê' a mbàyn si zîti ichfi mbàyn afi a ghi nà n-tonṭi na ichfi mbàyn ibàl si ndù si chem ichfi mbàyn afi a ghi nà n-tonṭi nà ichfi mbàyn ilîṇ. Alê' a mbàyn kî a àṇena nîn bà'li nà n-dyefi chem ntàmsî ighi ì kæ nì ntàmsî mivîm tâyn.

¹⁴ Malkijà i wâyn Lekàb nîn læ kasi bà'li ichfi mbàyn vzi a ghi nà n-tonṭi na ichfi mbàyn ilîṇ. Wu n-bà'li tî, i ghaṇsi àchfi ateyn, i we ìnfò nì mbàṇ sîsî a ka ghi na fò ateyn. Malkijà nà n-ghi wul i tisini a Bet Hakelèm.

¹⁵ Shalùm i wâyn Kol-Hozè nîn læ kasi bà'li ichfi mbàyn vzi a ghi nà n-tonṭi na ichfi mbàyn jvâ, i ghaṇsi àchfi ateyn, i we ìnfò, nì mbàṇ sîsî a ka ghi na fò ateyn. Wù n-ba'li meyn kimi àzi a mbàyn kî a kî nà n-ghi a ngùṇ Àchìm a Silòm a mbæ gvèyn nì fòyn i ndu chem a mbaṇisi afi a ghi n-fvî a ntè' nì Devit ghi kâlî ateyn. Shalùm nà n-ghi wul i tisini a Mizbà. ¹⁶ Nèhèmàyà i wâyn Azbùk nîn kàsi bà'li ba'si sî Shalùm. Wu n-bà'li i ndu chem alè' kî kê'nì ngvìmisi gheli ndo nì Devit a Bet Zûl i fi ndu chem achìm ma ghi kù' ku' i ndu chem kimi alè' ghè a gheli iwònṇ ghi bemni nà n-chi ateyn. Nèhèmàyà nà n-ghi wul i tisini abàs a Bet Zûl a li-a.

¹⁷ Gheli ndo nì Levì nîn læ bà'li ba'si sî Nèhèmàyà, a tisî Lehùm i wâyn Banì. Hàshàbayà vzi a wu nà n-tisi abàs a Kelà a li-a i kasi bà'li ba'si sî gheli ndo nì Levì. Wù n-læ bà'li alè' a mbàyn kî a

gheli ntè' nì ɲweyn nà n-keli si bà'li. ¹⁸ Binyuè i wâyn Henadàd nìn læ meyn tisi gheli ntè' nì ɲweyn ghi bà'li ba'si sî Hàshàbayà ɲèyn Lehùm. Binyuè nà n-tisî àbàs a Kelà a li-a kì. ¹⁹ Ezà i wâyn Jeshùwà nìn kàsi bà'li ba'si sî Binyuè. Wù n-læ kasi bà'li alê' a li-a zîti alê' kì kê'nì mbaɲi sîsi a si n-ko' ndù alê' ghè a ghi n-lêm ifwo iwònɲ ateyn i ndu chem alê' ghè a mbàyn ngòl ateyn. Ezà nà n-ghi wul i tisini a Mizbà. ²⁰ Balùch i wâyn Zabày nìn bà'li ba'si a ngùɲ nì Ezà zîti kì alê' ghè a mbàyn ngol ateyn si ndu si chem a dzi afî a yì n-zi a ndo nì Eliyashìb i ngàɲ ndô Fiyini i ngantini.

²¹ Melemòt i wâyn Yuliyà nìn fi meyn bà'li ba'si sî Balùch, zîti a dzi ta yì n-zi a ndo nì Eliyashìb si ndù si chem alê' ghè a yì gò'si ateyn. Yuliyà nà n-ghi wâyn Hakòz.

²² Ngàɲsi ndô Fiyini sîsi a si nà n-ghi abàs ila' nâ ghè nìn bà'li ba'si sî Melemòt. ²³ Ngàɲsi ndô Fiyinìsì nìn bà'li tî, Benjamìn ɲèyn Hashùb i kasi bà'li i ba'si sî àɲena. Azaliyà i bà'li a ngùɲ ndo nì ɲweyn ba'si sî Benjamìn. Azaliyà nà n-ghi wâyn Maseyà, Maseyà i ghi wâyn Ananiyà ²⁴ Binyuè i wâyn Henadàd nìn fi meyn kasi bà'li zîti a ndo nì Azaliyà ndû chem alê' ghè a mbàyn ngol ateyn fî ndû chem ibvi i mbàyn. ²⁵ Balàl i wâyn Uzày i bà'li àlê' kì kê'nì àlê' kì a mbàyn n-gòl ateyn kê'nì kimi àbaɲ a nchì kì a kì nà n-ghi atû nto' a ngùɲ àlê' ghè a nchìsì nìn chi ateyn. Bèdayà i wâyn Balòsh, ²⁶ ɲèyn gheli ghi felini ndô Fiyini ghi a ghi nà n-chi a kfîyn Ofèl i bà'li i ba'si sî Balàl i ndu dzi abàs ghè a ichfî iyvi nìn sal ateyn i ndu chem asi ichfî mbàyn afî a ghi n-tonɲi na ichfî

mbàyn mù a ngùṇ àbaṇ a nchì. ²⁷ Bèdayà ṇḗyn gheli ghi felini ndô Fiyini nin læ bà'li tî, ghilûmni Tekowà i kasi bà'li ba'si sî àṇena zîti aban a nchì si ndù si chem azi a mbàyn ghè a ghi nà n-tonṭi na azi a mbàyn Ofèl.

²⁸ Ngàṇsi ndô Fiyinisì nin læ bà'li abàs ikuè i chfi mbàyn ghè a ghi nà n-tonṭi na ichfi mbàyn Nyàm kfaṇ nô mi ndà i bà'li ki àlê' kî a ki kê'nî ichfi ndo nî ṇweyn. ²⁹ Àṇena nîn bà'li tî, Zadòk i wâyn Imà i kasi bà'li i ba'si sî àṇena alê' kî kê'nî ndô ṇweyn. Shèmayà nîn ba'li meyn ba'si a ṇweyn a ngùṇ. Wù nà n-ghi wul i vzi a wù n-chi ichfi mbàyn abàs ghè a ichfi iyvi i nin sal ateyn. Shèmayà nà n-ghi wâyn Shèkànayà. ³⁰ Shèmayà nîn læ bà'li tî, Hànànayà i wâyn Shèlèmayà ṇḗyn Hanùn i kasi bà'li i ba'si sî ṇweyn. Hanùn nà n-ghi wâyn Zalàf, ma ghi bzi ṇweyn ibàm nî gheli ghi tâyn. Meshulàm i wâyn Bèlèkayà nîn fi meyn ba'li ba'si sî àṇena, alê' kî kê'nî ntê' zî a wu nà n-chi ateyn. ³¹ Malkijà i wul àlâm ilvî i kasi bà'li ba'si sî Meshulàm i ndu chem a ndo ghè a gheli ghi felini ndô Fiyini nî gheli mbè'inkùm nà n-chi ateyn. Alê' ateynà nà n-kê'nî ichfi mbàyn vzi a ghi nà n-tonṭi na ichfi mbàyn Mifkàd si ndù si chem a ndo iyvî afî a yî n-ghi ibvi i mbàyn. ³² Gheli alàm nî gheli mbè'inkùm nin fi meyn kasi bà'li àlê' si zîti ibvi i mbàyn si ndù si chem alê' ghè a ghi nà n-tonṭi na ichfi mbàyn njìsì.

Fiyini fi i bebsi ifêl i mbàynisì

¹ À nà n-ghi ta Sànbàlèt yvi na ghesì si kasì bà'li mbàyn Jèlusalèm, itonj nweyn i yaf nô si a nan, wu nà si wèsì gheli Jûsì, ² asi nì gheli nweyn nì sugey'si Sàmaliyàsì bifi na, “Mìngvîyti mì gheli Jûsì mèyn ti n-mômsì si nì gha? A àjena ti n-kfâ'ti na ghi n-fu tifu a Fiyini fi àjena fi ni a àjena kasi bà'li mbàyn Jèlusalèm kì achi à mò'a? Àjena nin lì wo ngò'sì ma ivisi nyo' meyn i bèbsi isìsì a ghi tì bà'li ateyn a?”

³ Tòbayà i wul i Amòn nà n-ti a ngùn nì Sànbàlèt i bifi na, “Àjena nin là'ì nô na ghi n-bà'li ghà nì ngò'sì ma à kæ ko' kì figì ateyn a kì bisa kì bisa?”

⁴ Ma nà si jemà bê na, “Yvi ta gheli ghèyn nin wèsì ghes fì bê àwo a yafini-a sî ghès a Fiyini feyfi, ni itanji i yafini i nì àwo nà kèynà a àjena nin wesi ghes ateyn tèyn kasi fe atu nì àjena. Fu àjena si ifwo iwònj sî là' atum i a Fiyini fi. ⁵ Ka n-lèsì fù mbi àjena. Àjena nin bê àwo a bi-a kûm và asi nì gheli ghi a ghi n-bà'li.

⁶ Mì n-jèm tì ghès i fanj i nà bà'li kì ba'li, i bà'li yi ko' i tèmnì bòm ta gheli nà n-felì kì nô nì àtem a àjena à jìm à.

⁷ A nà ghi ta Sànbàlèt nì Tòbayà nêyn gheli Alàb nì ighi Amòn ba'sì nì ighi Ashdòd yvi na abâ'li a mbàyn Jèlusalèm kì nin ndû kì asi, ghi fêyntì ndû nì iywemi vzi a wu tì nà ghi ateyn, iwo ateyni i yaf àjena nô si a nan. ⁸ Àjena kæ kul mìnànj nô ghi jìm na ghi n-gvì nù tâysì iwo zì a ghès nin nì a Jèlusalèm. ⁹ Ghès i jèm sî

Fiyini feyfi i lèm gheli na ghi na chì ghès nìnchuè chî nìntu’.

¹⁰ Gheli Judà i yem a gyâ njàn na, “Gheli ghi felini boli meyn, ìbwe’li ifwo vzi a wu n-ghi si lisi i dvî chwôsi-a. A ghès ti kà’ a ghi ba’li-a?”

¹¹ A ghi ti mbàyni seysi i bê sî àjena ngenji na, “Àjena nin biytî àsi, ì se si yàsi ma ghèsi gviti meyn fvî ì zuèti àjena, a ifêl ateyni timi.”

¹² Gheli Jûsi ghi a ghi n-chi ba’si sî mbàyni seysi i kâ gvî si nâ be-à fî kûmtî sî ghès na, “Mbàyni seysi ba’ti meyn si nu ghes kî ìbyâs ì jîm.”

¹³ Ma kâ fu mînyuè nî àwoŋa nî mìnchya sî gheli si lèm si ndù nî àjena ilwè’ ghè a ghi nâ n-bu du’ tî kò’si. Mî n-lem kî asas a ndosi asas a ndosi. ¹⁴ Ma yeyn ta iwo ateyni nin fu nge’ i bè sî gheli ghi tisini nî gheli ghi li na, “Yî na kya na Bôbo Fiyini nin nganji-à, keli àdya’ a bimni-a. Yî nu sî woynà ghi ì nù sî woyn ghi ghilûmnî nî ghiki nî ghiki ghi ì nù sî gheli ndo nî zî.”

¹⁵ A nâ ghi ta mbàyni seynsi yvî na ghèsi keli meyn mìnàn mzî a àjena kul, i yeyn na Fiyini fî bebsi meyn iwo zî a àjena tî nâ ba’ti-à, ghès i kasi ndù alè’ abà’lî, nô mî ndà i timi kî alè’ ghè a wù tî nâ felî ateyn.

¹⁶ Si ziti achi nâ ghè, ma gwòti gheli ghi felini nî mà ghi li nâ bâ’lî-à, ghi li chî gheli ghi felini ma ghi ma’ meyn ndzisi ma ghi fayti nî àkas a ì ghal awon nî mìnchya. Gheli ghi tisini i timi kî ibàm nî gheli Judà, ¹⁷ ghi a ghi nâ n-ba’li mbàyn ateyn. Gheli ghi

a ghi nà n-li fu ifwo abà'lì, nà n-felì nì àwu à mò'a, ghal àfo iwòn nì a li-a. ¹⁸ Nô mi wul ìba'lini ì kfà nà n-se si fèl wu kuli finyuè a ñweyn a ku'ti. Mitì wùl ì vzi a wù n-keli si ton ison ilvi ta mbàynisì nin gvî i ti a ma ngùn.

¹⁹ Ma kæ be sî chye'si nì gheli ghi tisini ba'sî nì gheli ghi li na, "Mbàyn yèyn nìn dyêf nô si a ñaṇ wùl i ti ba'sî wì sî wul ì lvi.

²⁰ Wùl ì kæ yvi ta ghi tòn ison ghi nô mi wo, wu nyiṇ gvì alè' ghè a ghès nin ghi ateyn. Fiyini fi ghesinàfi nin nù iwòn ateyn sî ghesinà."

²¹ Ghèsi nà n-zitì ifèl nì bisì bisì itu' nî ji ghèsi kæ kfa. Ghèsi nà n-felà gheli ghi li i ghi ki a nchì ma ghi ghali meyn àwon. ²² Ma be sî gheli nô ghi jìṁ na, "Yi n-jôf na nô mi ndà na chî ki a Jèlusalèm ñèyn wùl ì felini nì ñweyn ta ka ghi lem gheli a ghi na ghi nchisì nintu', felì nìnchuè'." ²³ A nà n-ghi ta ghi n-ba'li mbàyn àteyn, ma kfâ chî ki nì ndzisi felinisi ghesi woynà ghem nì gheli ghi felini ba'sî nì gheli nchì nô mi ndà i ghi ki nì iwòṇi awu nô mi ilvi ta wù n-ndû si tu mu.

5

Nehemaya i gàmtì gheli ànfif

¹ À n-læ meyn nà ghi achi a li-a, ghilûmnì ghi li ñèyn ghiki àṇena nà yôl nô si a ñaṇ kûm àwo kî a gheli Jûsì ghi li nin nî.

² Gheli ghi li nà n-yolà bê na, "Ghès nin keli woyn ghilûmnì nì ghiki ghi dvî kî tèyn yi jofî na ghèsì na keli ifwo i yini wu dvî

kfeyni-à ta ka ghèsì faṅ tì kfi jeṅ.”

³ Ghili bê na, “Ghès nin tisî gvêyn seysi tisî isi mitam mè gilebsì, tisî ndo seysi kì si keli asaṅ ta ka ghès faṅ tì kfi jeṅ.”

⁴ Ghili fĩ bê na, “Ghès nin sam sam ikwo si la’ tâks sî fòyn kûm gvêyn seysi nì gveyinsi mitam mè gilebsì nì ghès.” ⁵ Ghèsì be’li meyn woyn ghiki nì ghès ghi li si ikòs, nô mi ta ghesì woynà ghesi nin keli kì mîluṅ ì mò’. Woyn ghesi ì ghi kimi ta woyn àṅena. Ghi fsiti meyn gvêyn seysi ì fsiti gveyinsi mîtam mè gilebsì nì ghès, ghesi na bu keli wi dzi ì lî si gàm̃ti ngeṅ seysi.” ⁶ A nà ghi ta mà yvi idzî nâ yèynì a àṅena nin dzi tēyn, itoṅ wom yaf nô si a ṅaṅ. ⁷ A nà ghi ta mà fàyti kfà’tì iwo ateyn, ma taṅi sî chye’si nì gheli ghi tisini. Mi n-bè sî àṅena na, “Yi ni-à mîtoṅ mè woynà ghi ì yafa bòm ta yi n-samsi mîkwo sî woynà ghi bifi sæsi.” Mi n-tàṅi tî ì jàṅtì gheli nô si idvì na ghi gvì ghesì àṅena fayti iwo ateyn.

⁸ Àṅena gvì ma bè sî àṅena na, “Ghesina momsi meyn nô nì àdya’a si kasi si yuyn gheli ghesinà ghi a ghi tî bè’li sî gheli itum. Mitì yi kwo nì na woynà ghi kasi nà be’lî ngeṅsi àṅena sî zì si ikòs. Ta mà tàṅi tî, àṅena chimi kì tēyn moṅ bòm ta àṅena nà n-keli wi nô iwo si bè.

⁹ Ma fi kæ bè na, “Iwo zì a yi n-nî nin jofi wì. Yi n-kwo keli si nà fayn Fiyini fi ghesinà ta ka gheli itum ghèyn na wèsì wì ghesinà.

¹⁰ Ghèsì woynà ghem nì gheli ghi felini nì ma nin samsî ikwo nì àsaṅ a bifi wi sæsi. Ka yì fi lâ samsi ifwo sî gheli bifi sæsi. ¹¹ Yi kasi fù gveyinsi ifwo ì yini nì àṅena ì fu kîmi gveyinsi mitam mè

gìlebsì nì gveyinsi inkà' mì olìfsì nì ndosi àņenasi kì lvîyn. Yì kasi fù kìmì sæ sîsì a yì fsì sî àņena atû ìkwo ghè nì àsaņ kì nì mîlù' mzì ba'sî nì mîvîl mzì a yì sàmsì sî àņena."

¹² Àņena bèynsì i bè na, "Ghès nin kasî fu ìfwo ateyn. Ghèsì làe bu fì bifì wi sæ sî àņena, ghès nin nì kì ta wà bè."

Ma kæ jànti ngànsi ndô Fiyini i bè chye'si nì gheli ghi tisini nì àņena i yì mikâyn na àņena nin nî kì ta ghi chfînì, ¹³ ma fvîsì i yàysì bòsì ndzisi nì mà i bè na, "À fàņ mî ndà tì lèm ichfînì i ŋweyn, a Fiyini fì i yàysì ŋweyn kì ta mà yàysi bò sem sèynsi. Fiyini fì nin fvîsi ŋweyn si a ŋweyn a ndo a wù le nô mî ghà ta wù n-keli."

Mi n-bè tî, àņena bèynsi kì ghì jìm na, "Yì na ghi kì tì," i ko'si Fiyini i nà si nì kì ta àņena chfînì.

¹⁴ À nà n-ghi aleņ ilvî ghê a mî n-sa' Judà, ghesì gheli ndo nì mà nin bu læ yì ifwo i yini vzi a gheli ghi sa'ni nin keli si nà yì-a. Ghi n-læ se si lèm ma si a wûl i sa'ni, ma fòyn Atazezès sa' meyn si a bèņsì mîvîm bò. Ma sa' si a bèņsì njvàsì bò, wu nà si ghi bèņsì mîvîm tal njvàsì bò achi. À nà n-ghi a bèņsì nâ ghàyn njvàsì bò mî n-bu læ yì ifwo nâ wèyn, wul ì wom i faņ tì yì. ¹⁵ Mitì gheli ghi a ghi n-læ sa' Judà jæ ta ka ma nà n-lêm àdili atu nì gheli nô si a ŋaņ. Àņena nà fsì ìfwo i yini sî gheli, fsì mîlù', fsì kìmì àso ìkwo a fifâ kì dilì chem àbe' a kilù. Nô mî gheli ghi felini nì àņena nà n-ye'tî kì ye'ti gheli. Mitì ma nà nî wì awo nâ kèynà bôm ta mî nà n-fâyn Fiyini. ¹⁶ Mî n-læ kwo fu ngêņ yem si kasi si bà'li mbàyn

Jèlusalèm. Ghesi gheli ghi felini nì mà nin chiynti ghal ifêl nâ yèyni kî ghi jîm. Ghès nin bu læ yuyn alê' a nse.

¹⁷ Mi nâ n-yisî gheli Jûsî nì gheli ghi tisini ivi nì gheli mivîm tâyn ba'sî nì gheli ghi li ghi a ghi lù a tîlà' ghè a ti n-ghi a ghès a mbæsî. ¹⁸ A nâ n-ghi nô mi achi à kà, ma si mbòn, nì njîsi jûnsî ntufa, nì ngvisi nô si idvî. Mîchi nâ n-chwô kî ivim ma fu mîlû' kî tînkî tî jîm. Mi n-nâ nî nô mi àwo nâ kèynà bif wi ifwo i yini vzi a ghi nâ n-keli si nâ fu sî wul i sa'ni' bôm ta ifêl ateyni nâ n-dilî sî gheli nâ ghèyn.

¹⁹ Mi n-jem a Fiyini femfi bê na, “Dyèyn atem a junà sî mà bôm àwo kèynà a mà nì sî gheli ghèyn.”

6

Sànbalàt i nâ bu cho' kî àvi a Nèhèmàyà.

¹ À nâ n-ghi ta Sànbalàt nì Tobayà nì Gheshèm i wul i Alàb nì mbàyni seysi si lisi yvi na ghèsi ba'li meyn mèsî mbàyn ateyn ayemi a na bu ghi wi nô mi ta mi nâ n-bu du' tî ghànsi achfi a mbàyn. ² Sànbalàt nêyn Geshèm i tum bè sî mà na mà gvi ghesi àjena koyni a ntè' i lì ibal i Onò.

Àjena nâ n-bê tî, kalî mìnàn si nì iwo i bzi-i sî mà. ³ Ma tum i bè sî àjena na, “Mi nî ifêl yi to nô si a njan. Mà kà' ma bù vîsi ifêl si kâlî si yeyn zi.” ⁴ Àjena nin tum meyn ntum nâ yèyn sî mà ìngal i kàè, tum mi ilvi gha ma bèynsi kî ta mà nì bèynsi si asi.

⁵ Wul i felini nì Sànbalàt i se fi si gvî na à na ghi ìngal i tâyn, i

gvi nì ɲwà'lì yi ghi àzì azi i fu sî mà. ⁶ ɲwà'lì àteyn nà n-ghi ma ghi nyà' ateyn na

“Gheli tila' ghèyn a mbàesi Jèlusalèm yvi meyn na, zî gheli Jûsì nin ba'ti si nu fòyn, à ti iwo zì a yi n-kasi bâ'li mbàyn Jèlusalèm. Iwo zì a àɲena nin bê nin dyèyn na wà n-kiɲ si nà ghi fòyn àɲena. ⁷ Ghi n-bê kimi na wà lem meyn nfè'ti si gha'nisi a Jèlusalèm ta ka àɲena na jàɲ bê na, “Fòyn nin ghi a Judà.” Fòyn nin yvi iwo nâ yèynì. Yi n-jofi na wà gvi ghesivà du'i ì bèsi iwo nâ yèynì.”

⁸ Ma tum i bè sî ɲweyn na, “Wà n-faytî ki fayti awo nâ kèynà, nô iwo-i i ghi wi ateyn samo'.”

⁹ Àɲena nà n-kiɲ si fàynsi ghes kfâ' na ghès nin faynà njènsi àkœ ì faɲ tì mèsì ifêl ateyn.

Ma jèm i bè na Bôbo Fiyini fu adya' sî mà.

¹⁰ A nà ghi achi a li-a ma ndù si taɲi sî Shèmayà i wâyn Dèlayà i wâyn Mèhetabèl wu ghi a ɲweyn a ndo ma ghi kiɲ meyn fò. Wu bè sî mà na, “Ghesivà ndu lèytì a ndô Fiyini, ì kɲ achfî a ndosi bôm ta mbàynì shyasi nin ba'ti si gvi si zue vâ nìntu'. Àɲena nin gvi nìntu' si zue vâ.”

¹¹ Ma bèynsi i bif sî ɲweyn na, “A wùl tèyn ta ma kà' a wù na le' nge' a? A wùl a ma aleɲ kà' a wù na le' ìkfî ndû si lèytì a ndô Fiyini a? Mi n-mòm wì!” ¹² Ma se si kfâtì i keli na iwo nâ yèyni bù lù sî Fiyini fî. Mitì wu bê iwo nâ yèynì sî mà bôm ta Tòbayà ɲèyn Sànbalàt yuynti meyn ɲweyn. ¹³ Ghi n-yùynti ɲweyn na wù faynsi

ma mà ni mbi àɛena bebsi ìziyn ì yemi nà chye'a lû'si mà.

¹⁴ Ma jèm na Fiyini femfi fu nge' sî Tòbayà ɛɛyn Sànbalat bòm awo kèynà a àɛena nì sî mà tɛyn. Fu kimi nge' sî Nòwàdayà ì nfè'ti ì gha'ni ì ki yèyn nì nfè'ti si lisi sisi a si tî nà mômsi si nì na mà na faynà.

Ghi bà'li mèsì mbàyn Jèlusalèm

¹⁵ À n-læ nà ghi a michi mivîm bò njvâsi tâyn a njôn Elul ifêl ateyni ì mæ. Ifêl ateyni nin læ lì michi mivîm tâyn njvâsi bò. ¹⁶ A nà ghi ta mbàyni seysi nì tìla' tìti a ti jîɛ kàli ghes yvi na ghèsi bà'li meyn mèsì mbàyn Jèlusalèm, àɛena nà faynà fî wumi-à bòm ta àɛena nô ghi jîm yeyn meyn na à fu Fiyini adya' ghèsi nî ifêl ateyn.

¹⁷ À nà n-ghi kimi a michi nâ ghè, chye'si Judâsi ì nyâ' ɛwà'lisi tum sî Tòbayà, Tòbayà ì kasi nyâ' bêynsi sî àɛena. ¹⁸ Gheli Judà ghi dvini nà n-ti ibàm nì Tòbayà bòm ta wu nà n-ghi lûm wâyn Shèkànayà ì wâyn Alà. A ghi tì ma wâyn ɛweyn Jèhòhanàn li meyn wâyn Meshulàm ma à ti wâyn wâyn Bèlèkayà si a wi.

¹⁹ Gheli Judà nà n-timî a ma asi ghi nà fê'ti àwo a jûɛa kî a Tòbayà nì, yvitî ìchfî wom kasî ndû fê'ti sî ɛweyn. Ghi nà n-ndû fê'ti tì, Tòbayà ì nà si nyâ' ɛwà'lisi tum si fâynsi ma.

7

Dzì zî a ka ghi na tisî ìla' ateyn

¹ À n-læ nà ghi ta ghi kàsi bà'li mèsi mbàyn Jèlusalèm ma ghaṅsi àchfî ateyn, i lèm gheli ghi a ka ghi na chi-à, i lèm gheli ghi yemni, i cho'ti gheli isas i ndo nì Levì ghi a ka ghi na felà. ² Mi n-lem meyn wâynà wom Hânani ṛêyn Hânànayà na ghi na tisî Jèlusalèm. Hânànayà nà n-ghi àtu a sùgèy' sîsî a si nà n-ghi aban a nchì bôm ta wù nà n-ghi wul fâyn Fiyini chwô gheli ghi li, tanjî ki samo'. ³ Mi n-bè sî àṅena na, "Itu' na layna, ichfî iyvi i nî faṅ tî sal ka ghi n-dziytî àchfî a mbàyn Jèlusalèm, à nî nà ghi aleṅ ilvi ikfa ghi kiṅ fòtî àchfî ateyn jæ ta ka nchîsî kfa. Mi n-fi meyn be kimi na àṅena cho'ti gheli antêynî nî gheli ghi a ghi n-chi a Jèlusalèm àṅena na chî mbàyn àteyn kî ilwè' ilwè', ghi li chî a ngùṅ ndosi nî àṅena.

Aziyn a gheli ghi a ghi n-kasi kfa si a Babilòyn

⁴ Jèlusalèm nà n-gha' kî tèyn mitî gheli i chî wî ateyn si idvî bula ghi kasi bà'li ndosi ateyn.

⁵ Fiyini femfî i lèm a ma ikfà'tî na mà yvinṭi chye'si nî gheli ghi tisini nô mi nî nda ilvî i nyà' àziyn a àṅena kî asas a ndosi asas a ndosi. Ma se si nyà' i kæ yeyn aziyn a gheli ghi a ghi n-læ kasi kfa a Jèlusalèm si asi. À ti awo kî a mi n-yeyn ta ghi nyà' a ṛwà'li nâ ghè:

⁶ Akeynà nin ghi àziyn a gheli ghi a ghi n-kàsi kfa a Jèlusalèm. Nèbòkànezà i fòyn Babilòyn nin læ meyn li àṅena iwòn, i ndù nî àṅena a Babilòyn. Àṅena nin kàsi kfa nô mi ndà i nà ndû kî a ntè' ghè a wu n-fvî ateyn a Jèlusalèm nî

Judà. ⁷ Gheli ghi tisini nì àjena nà n-ghi Zèlubàbêl nì
Jeshùwà nì Nèhèmàyà kìmì nì Àzalìyà nì Lamayà nì
Nahamanì nêyn Mòdèkayà nì Bilshàn nì Misbelèt nì Bigvày
nì Nehùm ba'sî nì Banà.

Akeynà nin ghi àkôyn a ghilûmni Isilæ ghi a ghi n-læ kasi kfa kî
asas a ndosi asas a ndosi:

⁸ Gheli isas i ndo nì Balùsh nà n-ghi nkamsì bò nì gheli ivi nì
gheli mivîm nsòmbo njvàsì bò. ⁹ Ighi isas i ndo nì Shèfàtayà i ghi
ighi ì tal nì gheli mivîm nsòmbo njvàsì bò. ¹⁰ Ighi isas i ndo nì Alà
i ghi ighi ntufa nì gheli mivîm tâyn njvàsì bò. ¹¹ Gheli isas i ndo
nì Bànhàt Mowàb ma à ti woyn Jeshùwà nêyn woyn Jowàb nà
n-ghi nkamsì bò nì gheli ighi nfama nì gheli njvàsì nfama. ¹² Ighi
Elàm i ghi nkam nì gheli ighi ì bò nì gheli mivîm tâyn njvàsì kàe.
¹³ Ighi Zatù i ghi ighi nfama nì gheli mivîm kàe njvàsì tâyn. ¹⁴ Ighi
Zakày i ghi ighi nsòmbo nì gheli mivîm ntufa. ¹⁵ Gheli isas i ndo
nì Binyuè nà n-ghi ighi ntufa nì gheli mivîm kàe njvàsì nfama.
¹⁶ Ighi Bebày i ghi ighi ntufa nì gheli mivîm bò njvàsì nfama.
¹⁷ Ighi Azgàd i ghi nkamsì bò nì gheli ighi ì tal nì mivîm bò njvàsì
bò. ¹⁸ Gheli isas i ndo nì Adonikàm nà n-ghi ighi ntufa nì gheli
mivîm ntufa njvàsì nsòmbo. ¹⁹ Ighi Bigvày i ghi nkamsì bò nì
gheli mivîm ntufa njvàsì nsòmbo. ²⁰ Ighi Adìn i ghi ighi ntufa nì
gheli mivîm tâyn njvàsì tâyn. ²¹ Ighi Atà i woyn Hèzèkayà i ghi
mivîm bulamò' njvàsì nfama. ²² Ighi Hashùm i ghi ighi ì tal nì
gheli mivîm bò njvàsì nfama. ²³ Gheli isas i ndo nì Bezày nà n-ghi

ighi ì tal nì gheli mivâm bò njvàsì kàè. ²⁴ Ighi Halìf i ghi ivi nì gheli njvàsì bò. ²⁵ Ighi Gibiyòn i ghi mivâm bulamò' njvàsì tâyn. ²⁶ Ghilûmnì i Betilèhèm nì ighi Netofà nà n-ghi ivi nì gheli mivâm nfama njvàsì nfama. ²⁷ Ighi Anatòt i ghi ivi nì gheli mivâm bò njvàsì nfama. ²⁸ Ighi Bet Azmavèt nà n-ghi mivâm n-kàè njvàsì bò. ²⁹ Ighi Kiliyat Jalìm nì Kefilà nì Bilòt nà n-ghi ighi nsòmbo nì gheli mivâm kàè njvàsì tal. ³⁰ Gheli Lamà nì ighi Gebà i ghi ighi ntufa nì gheli mivâm bò njvà ìmò'. ³¹ Ighi Mikmàsh i ghi ivi nì gheli mivâm bò njvàsì bò. ³² Gheli Betèl nì ighi Ây i ghi ivi nì gheli mivâm bò njvàsì tal. ³³ Gheli Nebò ghi li i ghi mivâm tayn njvàsì bò. ³⁴ Gheli Elàm ghi li i ghi nkam nì gheli ighi ì bò nì gheli mivâm tâyn njvàsì kàè. ³⁵ Ighi Halìm i ghi ighi ì tal nì gheli mivâm bò. ³⁶ Ighi Jèlikò i ghi ighi ì tal nì gheli mivâm kàè njvàsì tâyn. ³⁷ Ighi Lôd nì ighi Hadìd nì ighi Onò i ghi ighi nsòmbo nì gheli mivâm bò njvà ìmò'. ³⁸ Ighi Senà i ghi nkamsì tal nì gheli ighi bulamò' nì gheli mivâm tal.

³⁹ Isêynsì nin ghi ngànsi ndô Fiyini sissì a si n-læ kasi kfa a Jèlusalèm: Woyn Jèdayà ghi a ghi fvì isas i ndo nì Jeshùwà nà n-ghi ighi bulamò' nì gheli mivâm nsòmbo njvàsì tal. ⁴⁰ Ighi Imà i ghi nkam nì gheli mivâm tâyn njvàsì bò. ⁴¹ Ighi Bashù i ghi nkam nì gheli ighi ì bò nì gheli mivâm kàè njvàsì nsòmbo. ⁴² Ighi Halìm i ghi nkam nì gheli njvàsì nsòmbo.

⁴³ Gheli isas i ndo nì Levì ghi a ghi n-læ kasi kfa a Jèlusalèm nà n-ghi woyn Jeshùwà nì ighi Kadmiyèl ma ghi fvì isas i ndo nì

Hodevâ i ghi mîvîm nsômbo njvâsî kê.

⁴⁴ Gheli ghi yemni ghi a ghi fvî isas i ndo nî Asâf nâ n-ghi ivî nî gheli mîvîm kê njvâsî nfama.

⁴⁵ Gheli ghi a ghi nâ n-chi achfî a mbàyn nâ n-ghi woyn isas i ndo nî Shalûm nî Atà kîmî nî Talmôn nî Akûb nî Hatitâ ba'sî nî Shobây. Àjena nâ n-chîyntî ghi ivî nî gheli mîvîm tal njvâsî nfama. ⁴⁶ Ighêyn nîn ghi gheli ghi a ghi nâ n-felî a ndo Fiyini a woyn àjena nîn læ kasi kfa. Àjena nâ n-ghi Zihâ nî Hasufâ kîmî nî Tabayôt, ⁴⁷ nî Kelôs nî Siyâ kîmî nî Badôn, ⁴⁸ nî Lebanâ nî Hagabâ kîmî nî Shâlmây, ⁴⁹ nî Hanân nî Gidêl kîmî nî Gahâ, ⁵⁰ nî Lèhayâ nî Lezîn kîmî nî Nekodâ, ⁵¹ nî Gazâm nî Uzâ kîmî nî Basèyâ, ⁵² nî Besây nî Meyunîm kîmî nî Nefusîm, ⁵³ nî Bakbûk nî Hakufâ kîmî nî Halhûl, ⁵⁴ nî Bazlît nî Mehidâ kîmî nî Hashâ, ⁵⁵ nî Balkôs nî Siselâ kîmî nî Temâ, ⁵⁶ nî Neziyâ ba'sî nî Hatifâ.

⁵⁷ Aziyn a gheli ghi felini nî Sòlomùn ghi a woyn àjena nîn læ kasi kfa nâ n-ghi Sotây nî Sofelèt kîmî nî Belidâ, ⁵⁸ nî Jalâ nî Dalkôn kîmî nî Gidêl, ⁵⁹ nî Shêfâtayâ nî Hatîl nî Bokelet-Hàzèbayîm kîmî nî Amôn. ⁶⁰ Gheli ghi a ghi nâ n-felî a ndo Fiyini ba'sî nî woyn gheli ghi felini nî Sòlomùn nâ n-chîyntî ghi ighî î tal nî gheli mîvîm bulamò' njvâsî bò.

⁶¹ Anôyn a li-a nîn lu meyn a ntè' Tel Melâ nî Tel Hashâ nî Kelûb nî Adôn ba'sî nî Imâ, keli wi afo si dyèyn na àjena nîn ghi gheli Isilæ. ⁶² Gheli nâ ghèyn nâ n-ghi woyn Dèlayâ nî ighî Tòbayâ ba'sî nî ighî Nekodâ. Àjena nâ n-chîyntî ghi

ighi ntufa nì gheli mivîm bò njvàsì bò.

⁶³ Ngànsi ndô Fiyini si lisi nin læ meyn kasi kfa kimi kfa a Jèlusalèm, a ghi woyn Hòbayà nì Hakòz nì Bàzilày. Bàzilày nîn læ mala wâyn Bàzilày i wul ì Gilèd ghi nà si tojtî ñweyn na Bàzilày, a ghi ìziyn i bò wi nì ñweyn.

⁶⁴ Gheli nâ ghèyn i kin aziyn a àñena a ñwà'lìsì i fañ tì yeyn. Ghi fvìsì àñena si anòyn nì ngànsi ndô Fiyini na àñena nin layn wi ta isa'i nin dyèyn. ⁶⁵ Wul ì vzì a wu nà n-sa' gheli Jûsì i bè na wul sî àñena nin yi ifwo i yini i layni a bu ki na ngàn ndô Fiyini ki meyn yèyn iwo zì a Fiyini fi nin kin a yulîm nì tùmîm.

⁶⁶ Gheli ghi nô ghi jîm a ghi n-læ kasi kfa a Judà nà n-chîyntì ghi nkam mivîm kàe njvàsì bò nì gheli ighi ì tal nì gheli mivîm ntufa. ⁶⁷ Gheli ghi felini nì àñena ghilûmnì nin ghiki i ghi nkamsi nsòmbo nì gheli ighi ì tal nì gheli mivîm tal njvàsì nsòmbo. Gheli ghi yemni ghilûmnì nì ghiki i ghi ighi ì bò nì gheli mivîm kàe njvàsì tâyn. ⁶⁸ Nyamsi kfañsi nà n-ghi ighi nsòmbo nì nyamsi mivîm tal njvàsì ntufa. Nyam sîsì a njàkâs nà n-ku nyam kfañ yi bzi i ghi ighi ì bò nì nyamsi mivîm kàe njvàsì tâyn. ⁶⁹ Kàmêlsi nà n-ghi ighi ì kàe nì kàmêlsì mivîm tal njvàsì tâyn. Njàkâysì i ghi nkamsi ntufa nì njàkâysì ighi nsòmbo nì njàkâysì mivîm bò.

⁷⁰ Gheli ghi tisini asas a ndosi a li-a nin læ meyn tò' ifêl ateyn. Wul i sa'ni abàs ila' nâ ghè nîn fu aso ikwo a bañni-a

ki dilì chem kilùsì nfama nì àbe'a i fu ikfaŋ i gha'lini mivîm tâyn ba'sî nì ndzisi ngàŋsi ndô Fiyinisi ighi ì tâyn nì ndzisi mivîm tal si tò' ifêl ateyn. ⁷¹ Gheli ghi tisini asas a ndosi a li-a i fu aso ikwo a baŋni-a ki dilì chem ndû kilùsì ivi nì kilùsì mivîm nsòmbo, ba'sî nì àso ikwo a fifâ ki dili chem kilùsì nkam nì kilùsì ighi ì tal. ⁷² Gheli ghi li i chiynti fu aso ikwo a baŋni-a ki dilì chem kilùsì ivi nì kilùsì mivîm nsòmbo nì àso ikwo a fifâ ki dilì chem kilùsì nkam nì kilùsì ighi ì bo ba'sî nì ndzisi ngàŋsi ndô Fiyinisi mivîm ntufa njvàsì nsòmbo.

⁷³ Ngàŋsi ndô Fiyinisi nì gheli ndo nì Levì nì gheli ghi a ghi nà n-chi achfî a mbàyn kîmi nì gheli ghi yemni nì gheli àntsi ghi li, nì gheli ghi a ghi n-felì a ndô Fiyini ba'sî nì gheli Isilæ nô ghi jîm i kasi ndu nà chî a ntè'si nì àŋena a Judà.

Ezlà i taŋ isa' sî gheli

À n-læ se si nà ghi a njoŋsi nsòmbo ma gheli Isilæ si chî a ntè'si nì àŋena.

8

¹ Àŋena nin yvînti meyn ichfî ayisi ichfî mbàyn ghè a ghi nà n-tonŋti na ichfî mbàyn mu i timi ki ichfî ì mò', i bè sî Ezlà i ndèynsì isa' na wù li gvì nì ŋwà'lì isa' nì Mosìs zì a Fiyini fî nin læ fu sî gheli Isilæ.

² Àŋena nin bè tî, a nà ghi achi a ki asi-a a njoŋsi nsòmbo, Ezlà i

ngàn ndô Fiyini i lì ɲwà'li ìsa' nâ zì i timi asi nì gheli nâ ghi.
Ghìlûmnì nà n-ghi afu nì ghìki nô mi nì nda ìlvì vzî a wù nà n-ghi
ma wù lemti meyn chèm sî yvî sî keli iwo. ³ Wu timi i kè' àyisi kî
a kî n-ghi ichfî mbàyn afî a ghi nà n-tonṭî na ichfî mbàyn mù i
zìtî sî jaṇ ɲwà'li ìsa' nâ zì nô nì gya ìto. Wù n-bîsî zìtî sî jàṇ, chuè
i nî bayn to wu jàṇ kî jaṇ asi nì ghìlûmnì nì ghìki nô mi nì nda
ìlvì vzî a wu nà n-ghi ma wù lemti meyn chem sî yvî sî keli iwo.
Wù nà n-jâṇ tî, gheli ateyn nô ghì jîm i faytî yvîti-à.

⁴ Ezlà i ndyèynsî ìsa' nà n-ti atû àbaṇ ma ghi bayn kî bôm ìwo
nâ yèynî. Maltitayà nì Shemà kîmî nì Anayà nì Yuliyà kîmî nì
Hilkayà ba'sî nì Maseyà i ti ikœ itwo nì ɲweyn. Bèdaya nì Mishèl
kîmî nì Malkijà nì Hashùm nì Hashbàdanà nì Zèkàliyà ba'sî nì
Meshulàm i ti ikœ nînkœ nì ɲweyn.

⁵ Ezlà i yàs ɲwà'li àteyn nô mi nda i kî yeyna bôm ta wu nà n-ti
atû àbaṇ, wu nà yasî gvî kî tèyn, gheli i làli timi iyvî nô ghì jîm.

⁶ Ezlà i ko'sî Bôbo Fiyini i Fiyini fî nganṭinifî. Nô gheli ghì jîm i
làysî ìwu iyvî i bè na, “Àmèyn! Àmèyn!” i chfîṇsî ìtu a nse i nà
ko'sî Bôbo Fiyini.

⁷ Aṇena ko'sî Bôbo i kasi làli timi, Jeshùwà, nì Banì nì Shèlèbayà
nì Jamìn kîmî nì Akùb nì Shabetayà nì Hòdayà nì Maseyà kîmî nì
Kelità nì Azaliyà nì Jozabàd nì Hanàn ba'sî nì Bèlayà a ghi gheli
isas i ndo nì Levî i nà fè'tî baynsî ìsa' i Mosìs sî gheli. ⁸ Aṇena nà
n-taṇ ɲwà'li ìsa' nì Fiyini fî, ghi fayti fè'tî i baynsî ìsa' i Fiyini ta
ka gheli na yvî kelî ìwo zì a yi n-bê.

⁹ Nèhèmàyà ta wu nà n-sa' abâs ila' nâ kî nêyn Ezlà i ngàñ ndô Fiyini, a ghi kimi ndyèynsì ba'sî nî gheli ndo nî Levì ghi a ghi nà n-faytî fe'ti isa' i Bôbo si gheli i kæ bè sî àñena na, “Layn nîn ghi àchi a layni-a nî Bôbo Fiyini i Fiyini fifi. Ka yi n-fi kòynsi kè', ka yi n-fi dzì. Àñena nà n-bê tì ta gheli yvi iwo zì a isa' i Bôbo Fiyini bè nà si dzì-à.

¹⁰ Nèhèmàyà i bè na, “Yì kfa ndù nà yi àchi nâ kèynà. Yì ndu nà yi ìfwo i yini i jûñ, nyvi mîlû' intofinî. Yi se si yi, yi nà gwòtì fu gheli ghi a ghi n-keli wi afo si yi bôm ta achi nâ kèynà nîn ghi àchi a layni-a nî Bôbo Fiyini yi keli wi si nà koynsi kê' ke' ateyn. Bôbo Fiyini nîn fu àdya' sî zì ì nî a yi na sañli-à.”

¹¹ Gheli isas i ndo nî Levì i nà si chimsi gheli bê na, “Ka yì fî dzì, ka yì fî kòynsi kè' bôm ta layn nîn ghi àchi a layni-a nî Bôbo Fiyini.”

¹² Àñena nô ghi jîm i kæ ndu si nà yi-a, nyvi-a gwòtì ìfwo fu gheli ghi li. Àñena nà sañlî nô si a ñaṇ achi nâ ghàyn bôm ta àñena yvì meyn bàynsi àwo kî a ghi yè'i sî àñena.

Ayi ibà'lî i mîtwò

¹³ À nà n-ghi a ànkùmtì achi a njoṇsi nsòmbo, gheli ghi a ghi n-tisi asas a ndosi nô ghi jîm nî ngàṇsi ndô Fiyinisi ba'sî nî gheli isas i ndo nî Levì i chîynti ndu yeyn Ezlà na wù fayti yè'i àñena nî iwo zì a isa' i Bôbo Fiyini nîn bê. ¹⁴ Àñena kæ yeyn si baynsi isa' ghè a Bôbo Fiyini nîn fu sî Mosìs na àñena na se si yi ayi nâ kèynà a njoṇsi nsòmbo, àñena nà chî kî a mîtwò. ¹⁵ Àñena nîn

keli si là'i ki ntè'si àɛna sɛ jɛm si là'i kimi a Jèlusalèm na, “Yì ko' ndù a kfiynsi ì kàlì nì tifyas ti inkà' m̀ olìfsì ki tìnki tì jìm nì iti fìkà' fì mitìl nì ìywan ba'sì nì ìnkà' ìn l̀ m̀zì a m̀ n-keli tìfvì si idvì i bà'lì m̀two ateyn ki ighel ta isa'i bè.

¹⁶ Àɛna kæ fvì si ndù si gvì nì tifyas ti inkà' na nô m̀ m̀ ndà na bà'lì i fì ɛweynfi fìtwotîfì, ghili bà'lì atû ndosi^a nì àɛna, ghili bà'lì a àɛna m̀bè, ghili bà'lì iwe abe a ndô Fiyini, ghili bà'lì kimi ichfì ayisi ichfì mbàyn ghè a ghi n-tonjtì na ichfì mbàyn mù. Àɛna nin fi meyn bà'lì ichfì a yisi ichfì mbàyn ghè a ghi n-tonjtì na ichfì mbàyn nì Eflèm. ¹⁷ Nô gheli ghì jìm ta ghi n-læ kasi kfa si a ndo ncha' i bà'lì m̀two i nà chî ateyn. Àɛna nà n-saɲlì nô si a ɲaɲ bòm ta à nà n-ghi bula àɛna timi yi ayi nà kèynà a dzi nà ghàyn nô si itu' nì Joshùwà i wàyn Nùn si ko' si chem achi nà ghè.

¹⁸ Àɛna nin yi ayi ateyn si a m̀ichi nsòmbo. À nà n-ghi nô m̀ achi à kà, Ezlà i taɲ àlê' a ɲwà'lì Fiyini si zìtì achi a ki asi-a si ko' si chem achi a go'sini-a, a se si nà ghi a m̀ichi nfama, àɛna yvìnti ki ighel ta isa'i nin dyêyn.

9

Gheli Isilæ i loyn ilèsì ifu

^a**8.16** À nà n-ghi itu' nà ghè ghi bà'lì ndo ghi sfis sfis itu ateyn ghi nà ko' jelì atu àteyn.

¹ À n-læ nà ghi a michi njvàsì kàe a njon̄si nsòm̄bò, gheli Isilæ i yv̄iṅtì i nà bam ìchfī, ma ghi m̄a' meyn f̄intsì ì fu' abvi a àṅena itu. ² Gheli Isilæ i fv̄i s̄i antēyn̄n̄i n̄i gheli itum i ndu timi s̄i a nyiṅ i nà loyn ìlēs̄i ifu k̄um mbisi àṅena n̄i isi gh̄ibo àṅenasi. ³ Àṅena nà n-ti k̄i iyvi s̄i a chuē s̄i tal, yvit̄i ta ghi n-taṅ ṅwà'li ìsa' n̄i Bôbo Fiyini i Fiyini f̄i àṅena. Àṅena nin f̄i meyn timi s̄i a chuē s̄i tal loyn ìlēs̄i ifu k̄um mbisi àṅena f̄i ko's̄i Bôbo Fiyini i Fiyini f̄i àṅena.

⁴ Gheli ndo n̄i Levì i Jeshùwà n̄i Banì n̄i Kadmiyèl n̄i Shèbànayà k̄imi n̄i Bunì n̄i Shèlebaya ba's̄i n̄i Kenanì nà n-ti at̄u àbaṅ ghè a gheli ndo n̄i Levì nà n-timi ateyn, jēm s̄i Bôbo Fiyini i Fiyini f̄i àṅena no n̄i gyasi tosi. ⁵ Jeshùwà n̄i Kadmiyèl n̄i Banì n̄i Hashàbneyà n̄i Shèlebaya n̄i Hodaya n̄i Shèbànayà n̄i Batahaya a ghi gheli isas i ndo n̄i Levì nin jēm t̄i i bè na, “Yì timi nà ko's̄i Bôbo Fiyini i Fiyini fifi f̄i a Fi n-chi, ghi s̄i làe s̄i na ghi k̄i s̄i a m̄ilvi ìn j̄im.”

Iko's̄i i gha'ni-i nin ghi ìziyn ìzæ, yi nḡanti chwò nô mi ghà.

⁶ Gheli Isilæ i bè na, “À n-ghi k̄i và Bôbo Fiyini. À n-læ fayti v̄a iyvi n̄i m̄injèyn, nô mi n̄i ghà ìlv̄i ta k̄i n-ghi ateyn. À n-læ fayti k̄imi và nse nô n̄i ìfwo ì j̄im v̄z̄i a wu n-ghi ateyn n̄i jvasi gha'nisi ba's̄i n̄i ìfwo v̄z̄i a wu n-ghi ateyn nô ì j̄im. À n̄i và na ìfwo ì j̄im na chi-à, Nch̄isi Fiyini s̄isi a s̄i n-ghi iyvi i ko's̄i và.

⁷ Wà n-ghi Bôbo Fiyini i Fiyini fifi a f̄i n-læ cho' Ablàm i li

fvè nì ñweyn si a Ûl, a ghi ila' i gheli Chaldìyàn i kfini ìziyn i ñweyn i fu na Abìlàhâm. ⁸ Wa n-læ meyn yeyn na wù n-samsî vâ, wa yi mikây n zî ñweyn i chfini na wà læ fu ila' i gheli Kenàn nì iyi gheli Hît nì iyi gheli Amò kîmî nì iyi gheli Belîz nì iyi gheli Jebûs ba'sî nì iyi gheli Gilgâsh sî woyn ñweyn. Wà luynsi meyn ìchfini ateyn bôm ta wà n-bê nô mi na gha nî kî tî.

⁹ “Wà n-læ meyn yeyn ta ghîbo ghesi nin jîñ a ila' i Ijîb i fi yvi ta àñena nà n-dzî na wà gamti àñena ichfi jvâ ì bañni.

¹⁰ Wà n-yeyn meyn dzi zî a Fòyn Ijîb ñeyn gheli ñweyn nà n-fu nge' sî ghîbo ghesi ateyn, i dyeyn nchwæsi awo a kayni-a sî fòyn ñeyn gheli ghi tisini nì ñweyn ba'sî nì gheli ila' nì ñweyn nô ghî jîm. Iziyn ìzæ i bem fañ kî fañ si ko' si chem layn. ¹¹ Wà n-gwosi meyn jva i gha'ni a àñena asi, àñena dyañ kî nô a kî jvâ iyum i nì jvâ i chiyti gheli ghî a ghi nà n-nyîñ ibam nì àñena, ghi limi kî ta ngò' isas i mu.

¹² À nà nî nà ghi nîrchuè, wa nà ndû a àñena asi a nseñ mbà'sî si ghi tèyn ta atuñ, à nî nà ghi nîntu' wa nà n-ndû asi nì àñena ivîs wu ghi tèyn ta atuñ, dyeyn ndû nì dzî sî àñena.

¹³ “Wà n-læ lù iyvi i su'i a kfiyn Sinây i tañi sî àñena, i fu tisa' nì iye'i ìzæ sî àñena, yi ghi àti-ati, ghi samo' fî jofà.

¹⁴ Wà n-ye'i meyn àñena kûm àchi itu' ila' nì vâ i fu tisa' tyati nì iye'i ìzæ sî àñena toynî a wul ì felini nì vâ i Mosîs.

¹⁵ Jenîsi nà n-yaf àñena, wa fu ifwo i yini sî àñena ma wu lù

iyvi. Iton mu nà yumtî àɛena wa fvìsì mu iwu àɛena nyvi. Wà n-bè meyn na àɛena ndù lì ìla' zì a wà n-læ chfìni i yi mikâyin si fu sî àɛena.

¹⁶ “Mitì atu atoni-a nì ghìbo ghesi nì ìghansi i iwùyn i i nì àɛena faɲ tì yvìni tisa' tyati. ¹⁷ Àɛena le' na ghi n-yvinî wì iwo zì a wà bè, i faɲ tì kfà'tì awo a kayni-a kì a wà n-læ nì sî àɛena. Àɛena i to nì ìtu i cho' wul ì tisini na wù kàsi lì ndù nì àɛena a ndo àkòs a Ijìb. Mitì wa ghi Fiyini fifi a fi n-lèsì fu mbisi, tô'ni-à, keli ìkoynsi isuyn, fì keli àtem ajuṇà, nyànsì nyô'sì wì iton. Ikon i mîkâyin nì và i nì wa faɲ tì beyn jim sî àɛena. ¹⁸ Wà n-bû læ beyn jim sî àɛena nô mî ta àɛena nìn læ fayti ànfè'sì a nyâm i nà bê na, “Ifêynfi nìn ghi fiyini fifi fi a fi n-fvìsì zi si a Ijìb tèyn.” Àɛena nà n-telî và nì ndisi si bef nô si a ṇaɲ.

¹⁹ “Mitì wà n-bu læ bèyn jim sî àɛena a nse iyum bôm ìkoynsi isuyn nì và. Nseɲ mbà'sì zì a yi nà n-dû asi nì àɛena nìnchuè ghi ta atuɲ nì ìlemi ivìs zi-ì a yi nà n-ndû a àɛena asi nìntu' ghi ta atuɲ i nà tisî kì tisi àɛena. ²⁰ Wà n-læ meyn tum ayvis à kya na kì na tisî àɛena. Wà n-bu læ faɲ tì yìsì àɛena nì manà, iton mu i nà yumtî àɛena wa fu mu àɛena nyvi. ²¹ Wà n-læ meyn tò'nì nì àɛena a nse iyum si a bèɲsì mivîm kà àɛena wo wi afo. Ndzisi àɛenasi nìn bu læ jes, ivi àɛena læ faɲ tì mùytì.

²² “Wà n-læ meyn nì àɛena tim yi tifôyn nì tìla'ti, wa fu

ilwê' i gheli tila' nâ ghi nô i jîm sî àɛena. Àɛena nin tim meyn yi fòyn Sihòn i lì ìla' i Heshbòn zì a wu nà n-sa' i tim yi fòyn Ôg i lì ìla' i Bashàn zì a wu nà n-sa'. ²³ Wà n-læ meyn fu woyn sî àɛena ghi dvî ki ta minjêyn iyvi ma ghi kà' ghi bû taɲ i nî àɛena tim yi i lì ìla' zì a wà n-læ chfîni si fu sî ghîbo àɛena. ²⁴ Woyn àɛena nin zì meyn i lì ìla' ateyn. Wà n-ni meyn àɛena to chwò gheli Kenàn ghi a ghi nà n-chi afu, i fu adya' na àɛena tim yi gheli Kenàn nî tîfôynti àɛenati i nî nô mî ghà sî àɛena ta ghi n-kôn. ²⁵ Àɛena nin tim meyn yi ntè'si si ghi antêynî mbàynsî, i ghal fsiti gveyinsi jûɲsî nî ndosi ma si luyn meyn nî ìfwo i jûɲ ki tîŋki tî jîm nî tîbi ti muti nî gveyinsi mîtâmsi kîmi nî ìnkà' mî olîfsî ba'sî nî ìnkâ' mî mîtâm ki tîŋki tî jîm. Àɛena nin yi meyn kfeyn ki ta ghi n-kôn. Àɛena nin læ meyn yi iwuyn àɛena nî ìfwo ijûɲ vzi a Fiyini fi bòysi àɛena nî ìɲweyn.

²⁶ Mitî àɛena to atu i faɲ tî yvîni vâ i chas isa' zì a wà fû sî àɛena. Àɛena nin zueti meyn nfè'tî si gha'ni sîsî a si n-læ nà fu nfàsî-nfàsî na àɛena na nî ki ìwo zì a wà bè, i faɲ nà tîlî vâ nî ndisi bemnisi. ²⁷ Àɛena nin teli tî, wa visi mbàynîsi àɛena si tim yi àɛena i fu nge' sî àɛena nô si a ɲaɲ. A nà ghi ta nge' nâ yèyn kòli àɛena, ghi dzî na wà gamti àɛena. Wa yvi idzî i àɛena iyvi i koynsi ìsuyn i tum gheli ghi fsi àɛena si iwu nî mbàynîsi àɛenasi.

²⁸ “Mitî àɛena keli mbôynî si a filêɲnî fi ilvi tîyn i kasi zîti

si nà nî awo a bi-a a wa asi. Wa fi visi mbàynîsi àñenasî tim yi àñena i nà sa' àñena. A nà ghi ta àñena fî dzî sî và, wa yvi idzî i àñena iyvi i fi gàmîti kî gamîti àñena bòm ìkoynsî isuyn nî và.

²⁹ Wa n-fu meyn nfàsi-nfàsî na àñena kasi nà yvinî tîsa' tyati mitî àñena nà ghañsî ìwuyn yvinî wî. Gheli nin yvinî tîsa' tyati àñena nà chi-à mitî àñena fañ tî yvîni i to nî ìtu nô sî a ña, ì chas iwo zî a wà bè, i fañ tî yvîti sî và. ³⁰ Wà n-kulî meyn àtem sî àñena sî a bèñsî sî dvî kî tèyn, i fu ayvis à kya sî nfè'tîsi gha'nîsi na sî fu nfàsî-nfàsî sî àñena. Mitî àñena fañ tî yvîti sî và, wa visi tîla' tî liti tî tim yi àñena.

³¹ Mitî wa fañ tî bèbsî sî mèsî àñena, i fañ tî beyñ jîm sî àñena bòm ìkoynsî isuyn nî và. Wà n-ghi Fiyini keli àtem a juà, keli ìkoynsî isuyn.

³² Lvîyn a Fiyini feyfi fîngantînîfi, wà n-keli àdya' fî bema. Wà n-bê mi na gha nî kî tî bòm ìkôn i mîkàyn nî và. Ka wa n-kèsî nge' sîsî a ghès nin ghi ateyn nî tîfôyn tèyti nî gheli ghi tisîni nî ghès kîmî nî ngàñsî ndô Fiyinîsî nî nfè'tî sî gha'nîsi nî ghîbo ghes ba'sî nî ghelî ghya nô ghî jîm. Ghèsi yeyn meyn nge' nâ sèynsî kî sî zîti ìtu' nî tîfôyntî Àsilîyàtî sî ko' sî chem layn. ³³ Samo' nô mi ghà ta wà vîsi na yi gayn sî ghès nin ghi kî àtî-ati. Wà n-bê mi na gha nî kî tî mitî ghèsi nî meyn mbi. ³⁴ Tîfôyn teyti nî gheli ghi tisîni nî ghèsi nî ngàñsî ndô Fiyini nî ghèsi ba'sî nî ghîbo ghesi nin bù læ chi

ta isa' ìzæ nin dyêyn. Àṇena nin bû læ yvini tisa' tyati, i faṇ tì yvi nfàsì-nfàsì zì a wa n-fu sî àṇena. ³⁵ À nà n-ghi nô mi ta àṇena si keli ila' i àṇena nì tîfôyn tì àṇenati, dên̄sì ifwo ijûṇ afî a wà fù sî àṇena ila' nâ ghè a yi n-gha' tî, ifwo i yini i ko' ateyn, àṇena faṇ tì nà ko'sî và, i faṇ tì kàsi si a ibàm awo a bi-a nì àṇena.

³⁶ “Yeyn lâe a! Ghès nin ghi ìkôs lvîyn, ìkôs ila' ghè a wà n-læ fu sî ghìbo ghesi na àṇena na kfil mîtam yi ifwo i jûṇ vzi a wu n-ko' ateyn. ³⁷ Ghès nin kfi ifwo kî si idvî a gvêynsì wu ndû kî sî tîfôyn tîti a wà lèm tî na sa' ghès bôm àwo a bi-a kî a ghèsì nì. Àṇena nin nyâbli nì ghès kfilî nyâm seysi kî ta àṇena nin kôṇ. Ghès nin ghi a nge' i bemni.

Gheli i timi ichfî i mò' si nà yvini Bôbo Fiyini

³⁸ Gheli Isilæ nìn be meyn na, “Bôm àwo nâ kèynà ghès nin yi mikâyñ ì nyà' a ṇwà'li a gheli ghi tisini nì gheli ndo nì Levì nì ngàn̄si ndô Fiyinisì nya' àziyn a àṇena i tom awu ateyn.”

10

¹ Gheli ghì a ghi n-læ tom awu a ṇwà'li nâ ghè si asi nà n-ghi: Nèhèmàyà i wâyn Hàkaliyà nì Zèdèkayà. Nèhèmàyà nà n-ghi wul ì sa'ni.

² Ngàn̄si ndô Fiyini sîsì a si n-læ tom awu nà n-ghi: Sèlayà nì Azaliyà kîmî nì Jèlîmayà,

³ nì Bashùl nì Amaliyà kîmî nì Malkijà, ⁴ nì Hatùsh ṇêyn

Shèbànayà nì Malùk,

⁵ kìmì nì Halìm nêyn Melemòt nì Obàdayà,

⁶ kìmì nì Danìyèl nêyn Ginetòn nì Balùk,

⁷ nì Meshulàm nêyn Abijà kìmì nì Mijamìn,

⁸ nì Mazayà nêyn Bilgày nì Shèmayà.

⁹ Gheli ndo nì Levì ghi a ghi n-læ tom awu a n-wà'li nâ ghàyn nà n-ghi:

Jeshùwà i wàyn Azànayà nì Binyuè i wul i ndo nì Henadàd nêyn Kadmiyèl,

¹⁰ nì woynà àjena ghi li i Shèbànayà nì Hòdayà nêyn Kelità kìmì nì Bèlayà nì Hanàn,

¹¹ kìmì nì Mikà nêyn Lehòb nì Hàshàbayà,

¹² kìmì nì Zakùl nì Shèlèbayà nêyn Shèbànayà,

¹³ nì Hòdayà nì Banì ba'sî nì Beninù.

¹⁴ Gheli ghi tisini ghi a ghi n-læ tom awu nà n-ghi:

Balùsh nêyn Bàhàt Mowàb kìmì nì Elàm nêyn Zatù nì Banì,

¹⁵ kìmì nì Bunì nêyn Azgàd kìmì nì Bebày,

¹⁶ nì Adonijà nêyn Bigvày kìmì nì Adìn,

¹⁷ nì Atà nêyn Hèzèkayà nì Azùl,

¹⁸ kìmì nì Hòdayà nì Hashùm nêyn Bezày,

¹⁹ nì Halìf nêyn Anatòt, nì Nebày,

²⁰ kìmì nì Magbiyàsh nêyn Meshulàm nì Hezìl,

²¹ kìmì nì Mèshezabèl nêyn Zadòk nì Jadùwà,

²² nì Bèlàtayà kìmì nì Hanàn nêyn Anayà,

²³ kìmì nì Hosheyà nì Hànànayà nêyn Hashùb,

²⁴ nì Halohèsh kìmì nì Bilhà nêyn Shobèk,

²⁵ nì Lehùm kìmì nì Hàshabnà nêyn Maseyà,

²⁶ nì Ahiyà kìmì nì Hanàn nêyn Anàn,

²⁷ nì Malùk nêyn Halìm ba'sî nì Banà.

²⁸ “Gheli Isilæ ghi li ma à ti ngànsi ndô Fiyini nì gheli ndo nì Levì kìmì nì gheli ghi a ghi n-chî achfî a mbàyn nì gheli ghi yemni nì gheli ghi felini a ndo Fiyini nìn chiynti meyn woynà àjena. Nô gheli ghi ghi jìm a ghi n-fvìsi ngeni àjena si antêyni nì gheli tila' ti lûtì si nà yvinî isa' i Fiyini nêyn ghiki àjena nì woyn àjena ghilûmnì nì ghiki ba'sî nô mi nì nda ìlvì vzî a wù lèma meyn i kfeyn si yvi si keli iwo, ²⁹ nìn chiynti meyn nêyn woynà àjena ghi a à nà n-ghi gheli ghi tisini, i yi mikây na àjena kæ fe isa' zì a Fiyini fi nîn fu toynî a Mosìs i wul i felini nì nweyn a Fiyini fi fu nge' sî àjena. Ajena nîn chfini na àjena na yvinî tisa' ti Bôbo Fiyini nô tì jìm nì ìye'i i nweyni.

³⁰ “Ghès nìn chfini meyn na ghès làe fu wi woyn ghes si a ghîkî sî gheli itum ghi a ghi n-chi ila' nâ ghè kèsa ndu ghîkî sî woyn ghes ila' afu.

³¹ “Gheli ila' nâ ghèyn kæ gvi nì ìfwo bey'lini kèsa ifwo i yini si bey'li achi itu' ila' kèsa nô mi achi a layni-a à kà ghèsi bù yuyn. Ghès na fèlì si a bènsi ntufa à na ghi a bènsi

nsòmbo, ghesi visi gveyinsi si chwòtì. À na ghi a bèn nâ ghàyn, ghès i visi ndù nô mi nì ìkwo ì kà ta wùl ti nà keli si là' sî ghès.

³² Ghèsi bimi meyn na ghès na fu àso ìkwo a fifâ ki dilì chem ndû àbe' a kilù nô mi a bèn ì kà ta ka ghi na nì ifêl ateyn a ndô Fiyini. ³³ Ikwo nâ wèyn nin ghi si nà yuyn ifwo ndô Fiyini ateyn. Ifwo ateyn nin ghi àbayn a layni-a nì ifu ifwo i yini-i zì a ghi n-fu michi ìn jìm, nì ifu i nyo'ni-i kìmì nì ifu zì a ghi n-fu achi itu' ila' nì ifu i ayi ichfi njoŋ kìmì nì ifu i michi mî àyi ìn lì. Ghi n-yuyn kimi ifwo ifu i layni-i nì ìŋweyn nì iwu ifu si yuyn atu a gheli Isilæ ba'sî nì ifwo vzi a ghi n-nî ifêl ateyn a ndô Fiyini.

³⁴ Ngànsi ndô Fiyinisi nì gheli ndo nì Levì nì gheli ghi li nin tim meyn bè' i fè'tì ìlvi vzi a ka nô mi ìsas i ndo ì kà na gvî nì ìnkà' ateyn a bèn, ghi kwô aban ifu a ndo nì Bôbo Fiyini i Fiyini feyfi kî ta isa'i nin dyêyn.

³⁵ “Ghèsi ti meyn lèm kìmì na ghès na gvî nì mîtam mî àsi ifwo ghè a ghèsì kfi nì imzî a ghèsì kòe ìnkà' a ndo nì Bôbo Fiyini kî bèn nì bèn.

³⁶ “Ghèsì na gvî kimi nì woyn ghi lûmnì ighi asi nì ghès a ndo nì Fiyini feyfi fu sî ngan ndô Fiyini zì a yì n-fêl ìlvi nâ ghè. Ghès na gvî kimi nì woyn nyamsi mbòlo' ghi lûmnì i si asi nì woyn bzisi ndon nì njìsì i si asi, ghi fu sî Fiyini fî kî ighel ta isa'i nin dyêyn.

³⁷ “Ghèsi ti meyn lèm kìmì na ghès na kfì àsaṇ ì gvà ìnkfîṇ ì mẓî àsì, ghèsi gvì nì ìmêyn ì gvi kìmì nì ìfu ifwo ì yini ìlvi nì ìntam mì ìnkà’ nô ìn jìm kìmì nì mìlù’ nì mìvîl mì Olìfsì ghi lèm alè’ ghè a ghi n-lêm ifwo ateyn a ndô Fiyini. Ghès na lì ìfwo vẓì a ghèsì ghàyn a gvêynsì, ghèsi gwòtì ìlwê’ ìvim ì lì àlê’ àmò’ ì fu sî gheli ndo nì Levì bòm ta à n-fsì àṇena ifwo nâ wèyn a ntè’si ghê nô sì jìm a ghès nìn felì ateyn. ³⁸ Ngàṇ ndô Fiyini ma wù fvì isas ì ndo nì Alòyn nìn keli sì nâ ghi ṇêyn gheli ndo nì Levì ìlvi ta àṇena nìn fsiti afo àmò’ àmò’ antêynnì ìfwo ìvim sî gheli Isilæ. Àṇena fsì, ghi chiyntì ì gwòtì ìlwê’ ìvim ì lì àlê’ àmò’ ì gvi fu a ndo nì Fiyini feyfi ghi lem alè’ ghè a ghi n-lêm ifwo ateyn. ³⁹ Gheli Isilæ ṇêyn gheli ndo nì Levì nìn keli sì gvi nì ìfu ì àṇena, a ghi asaṇ nì mìlù’ nì mìvîl sì lèm alè’ ghè a ghi n-lêm ifwo ateyn a ndô Fiyini. Alê’ nâ kèynà nìn ghi àlê’ kì a ngàṇsi ndô Fiyini sìsì a sì n-felì achi nâ ghè, nì gheli ghì a ghi n-chi achfî a mbàyn ba’sì nì gheli ghi yemni nìn chi ateyn.

“Ghès nìn chfîṇì na ghès na tô’nì kì to’nì nì ndô Fiyini feyfi.”

11

Gheli ghì a ghi nâ n-chi a Jèlusalèm

¹ Gheli ghi tisini a Isilæ nâ n-chî a Jèlusalèm. Gheli Isilæ ghi li ì tìim bè’ sì cho’ isas ì ndo antêynnì àsas a ndosi ìvim na àṇena na

chî a Jèlusalèm i ntè' ì layni, asas a ndosi a li-a kî bulamò' faŋ kî a àŋena ntè'si. ² Gheli i bè àwo a juŋà sî ghilûmnî ghi a ghi n-cho'ni sî a àŋena ngenŋi sî nà chi a Jèlusalèm.

³ Ighêyn nin ghi gheli ghi tisini ghi a ghi n-lù a ntè' sî lisi i gvî sî nà chi a Jèlusalèm. À nà n-ghi gheli Isilæ ghi li nî ngànŋi ndô Fiyinisi nî gheli ndo nî Levî nî gheli ghi a ghi n-felî a ndo Fiyini. Woyn gheli ghi felini nî Sòlomòn nà n-chi a ntè'si lisi a Judà, nô mî ndà i chî kî a ŋweyn alè' a ntè'si nâ ghàyn. ⁴ Gheli ndo nî Judà nî gheli ndo nî Benjamìn nà n-chî a Jèlusalèm.

Gheli isas i ndo nî Judà nà n-ghi:

Atayà i wâyn Uzayà. Uzayà i ghi wâyn Zàkàliyà, Zèkàliyà i ghi wâyn Amaliyà, Amaliyà i ghi wâyn Shèfàtayà, Shèfàtaya i ghi wâyn Màhalalèl i wul isas i ndo nî Bèlêz, ⁵ kîmî nî Maseyà i wâyn Balùk, Balùk i ghi wâyn Kol Hozè, Kol Hozè i ghi wâyn Hàzayà, Hàzayà i ghi wâyn Adayà, Adayà i ghi wâyn Jòyalib, Jòyalib i ghi Wâyn Zèkàliyà i wul isas i ndo nî Shelà. ⁶ Gheli isas i ndo nî Bèlêz ghi a ghi nà n-chi a Jèlusalèm nà n-chîyntî ghi ighi ì kà nî gheli mîvîm ntufa njvàsî nfama a ghi ghilûmnî to nô a jûŋ.

⁷ Gheli isas i ndo nî Benjamìn nà n-ghi:

Salù, Salù i ghi wâyn Meshulàm, Meshulàm i ghi wâyn Joyèd, Joyèd i ghi wâyn Bèdayà, Bèdayà i ghi wâyn Kòlayà, Kòlayà i ghi wâyn Maseyà, Maseyà i ghi wâyn Itiyèl, Itiyèl i ghi wâyn Jèshayà, ⁸ Gabày ŋêyn Salày nin læ meyn ndù kîmî

ngêyn Salù a Jèlusalèm. Gheli Benjàmìn ghi a ghi n-læ ndù a Jèlusalèm nà n-chîyntì ghi ighi bulamò' nì gheli mivîm bò njvàsì nfama. ⁹ Jowèl i wâyn Ziklì nà n-ghi wul ì tisini a ntè' Jèlusalèm, Judà i wâyn Hàsènuwà i kûmtì sî ɲweyn.

¹⁰ Ngànɲi ndô Fiyini sîsî a si nà n-chi a Jèlusalèm nà n-ghi:
Jèdayà i wâyn Jòyalìb nì Jakìn, ¹¹ nì Sèlayà i wâyn Hìlkayà, Hìlkayà i ghi wâyn Meshulàm, Meshulàm i ghi wâyn Zadòk, Zadòk i ghi wâyn Melayòt, Melayòt i ghi wâyn Ahitùb i ngànɲ ndô Fiyini i ngantini, ¹² ba'sî nì gheli ghi a ngêyn àɲena nà n-felì amo' a ndô Fiyini. Àɲena nà n-chîyntì ghi ighi nfama nì gheli mivîm bò njvàsì bò. Ngànɲ ndô Fiyini ì lì a yi n-ndù a Jèlusalèm nà n-ghi Adayà i wâyn Jèlohàm, Jèlohàm i ghi wâyn Bèlaliyà, Bèlaliyà i ghi wâyn Amzì, Amzì i ghi wâyn Zèkàliyà, Zèkàliyà i ghi wâyn Bashùl, Bashùl i ghi wâyn Malkijà, ¹³ ba'sî nì gheli ghi a ngêyn àɲena nà n-felì amo', a ghi gheli ghi tisini asas a ndosi. Àɲena nà n-chîyntì ghi ighi ì bò nì gheli mivîm kàe njvàsì bò. Amashày nà n-ghi kimi ngànɲ ndô Fiyini ì lì a yì n-læ ndu a Jèlusalèm. Amashày nà n-ghi wâyn Azalèl, Azalèl i ghi wâyn Azày, Azày i ghi wâyn Mèshìlemòt, Mèshìlemòt i ghi wâyn Imà, ¹⁴ ba'sî nì gheli ghi a ngêyn àɲena nà n-felì amo' a ghi ghilûmnì to nô a jûɲ. Àɲena nà n-chîyntì ghi ivi nì gheli mivîm bò njvàsì nfama. Wul ì tisini nì àɲena nà n-ghi Zabdiyèl i wâyn Hàgedolìm.

¹⁵ Gheli ndo nì Levì ghì a ghi ndu nà chi a Jèlusalèm nà n-ghi:

Shèmàyà i wâyn Hashùb, Hashùb i ghi wâyn Azlikàm,
Azlikàm i ghi wâyn Hashàbayà, Hashàbayà i ghi wâyn Bunì.

¹⁶ Shàbètàyà nì Jozabàd nà n-ghi kimi gheli ndo nì Levì a ghi
ìtu vzi a wu nà n-tisi gheli ndo nì Levì ghì a ghi nà n-felì abe

a ndô Fiyini. ¹⁷ Mâtànayà nà n-ghi wâyn Mikà, Mikà i ghi
wâyn Zabdì, Zabdì i ghi wâyn Asàf vzi a wu nà n-tisi gheli

ilvi ta ghi n-yem njànsi jema, ko'si Fiyini. À nà n-kûmti

Bàkbùkayà si Matanayà. Abdà i wâyn Shùwà nà n-ghi
Shamùwà i ghi wâyn Galàl, Galàl i ghi wâyn Jèdutùn.

¹⁸ Gheli ndo nì Levì ghì a ghi nà n-chi a Jèlusalèm nà
n-chîynti ghi ighi i bò nì gheli mivîm nfama njvâsi kâe.

¹⁹ Gheli ghì a ghi nà n-chî achfi a mbàyn nà n-ghi:

Akùb nì Talmòn nì gheli ghì a nêyn àjena nà n-felì amo'.

Àjena nà n-chîynti ghi ivi nì gheli mivîm nsòmbo njvâsi bò.

²⁰ Gheli Isilæ ghi li nì ngànsi ndô Fiyinisi nì gheli ndo nì Levì nà
n-chi ki ntè'si Judà si jìm, nô mi ndà i chî ki alè' nì ghìbo àjena.

²¹ Gheli ghì a ghi nà n-felì a ndô Fiyini nà n-chî a kfîyn Ofèl,
Zihà nêyn Gishbà i tisî àjena.

²² Wùl i vzi a wu nà n-tisi gheli isas i ndo nì Levì ghì a ghi nà
n-chi a Jèlusalèm nà n-ghi Uzì, i wâyn Banì, Banì i ghi wâyn
Hàshàbayà, Hàshàbayà i ghi wâyn Matànayà, Mâtànayà i wâyn
Mikà. Uzì nà n-ghi wul isas i ndo nì Asàf vzi a àjena nà n-tisi
gheli ghi yemni a ndô Fiyini. ²³ Gheli ghi yemni nà n-ghi isas isa'

nì fòyn. Fòyn nà n-fê'tì àwo kì a ka àɲena na nì-a achi achi.

²⁴ Bètàhayà i wàyn Mèshezabèl a ghi wul ìsas i ndo nì Zelà i wàyn Judà nà n-ghi ntum fòyn a Besiyà.

²⁵ Gheli ghi li ghi a ghi nà n-chî wì a Jèlusalèm nà n-chî ba'sî a gvêynsì nì àɲena. Gheli Judà ghi li nà n-chî a Kiliyat Abà ghili chî a Dibòn ghili chî a Jèkabzìl . ²⁶ Ghili i chî a ntè' Jeshùwà nì Moladà nì Bet Belèt, ²⁷ ghili chî a Hazà Shuwàl nì Beshebà nì mìn'tè'tî mzì a mì n-ghi a mbàèsì, ²⁸ ghili chî kimi a Ziklàg nì Mekonà nì mìn'tè'tî mzì a mì n-ghi a mbàèsì. ²⁹ Ghili nà n-chî a En Limòn nì Zolà nì Jamùt, ³⁰ nì Zanowà nì Adulàm ba'sî nì mìn'tè'tî mzì a mì n-ghi a mbàèsì. Àɲena nà n-chî kimi a Lakìsh, nì mìn'tè'tî mzì a mbàesi ateyn, ghili chî a Azekà nì mìn'tè'tî mzì a mì n-ghi a mbàesi ateyn. Yi ti ndyèyn na gheli Judà nà n-chî sì zìtì a Beshebà sì ndù sì chem ibal i Hinòm.

³¹ Gheli ndo nì Benjamìn ghi a ghi n-lù a Gebà nà n-chî a Mikmàsh nì Ayjà nì Betèl ba'sî nì mìn'tè'tî mzì a mì n-ghi a mbàesi ateyn, ³² ghili chî a Anatòt nì Nôb nì Anànayà. ³³ Àɲena ghi li nà n-chî a Hazò nì Lamà nì Gitayìm, ³⁴ ghili chî a Hadìd nì Zeboyìm nì Nebalàt, ³⁵ nì Lôd ba'sî nì Onò. Ghili nà n-chi kimi ibal nì gheli ghi a ghi ye'i sì nà fayti ifwo nì ìwu.

³⁶ Gheli ndo nì Levì ghi li ghi a ghi n-lù a Judà nì n lă meyn ndù i nà chî a Benjamìn.

Ngànsi ndô Fiyini nì gheli ndo nì Levì

¹ Akeynà nín ghi àziyn a ngànsi ndô Fiyini nì gheli ndo nì Levì ghi a nêyn ghi Zèlubàbêl i wâyn Shèyaltiyèl nì Jeshùwà nín læ kasi kfa si a ndo àkòs a Babilòn.

À nà n-ghi Sèlayà nêyn Jèlimayà nì Ezlà,

² nì Amaliyà nì Malùk nêyn Hatùsh,

³ kìmì nì Shèkànayà nì Lehùm nêyn Melemòt,

⁴ kìmì nì Idò nì Ginetòn nêyn Abijà nì,

⁵ Mijamìn nì Madayà nêyn Bilgà nì,

⁶ Shèmayà nì Jòyalib nêyn Jèdayà,

⁷ kìmì nì Salù nì Amòk nêyn Hilkayà nì Jèdayà.

À ti gheli ghi a ghi nà n-tisi ngànsi ndô Fiyini nì gheli ndo nì Levì ghi li itu' nì Jeshùwà.

⁸ Gheli ndo nì Levì ghi a ghi n-kasi kfa nà n-ghi Jeshùwà nì Binyuè nì Kadmiyèl kìmì nì Shèlèbayà nêyn Judà nì Mâtànayà. Mâtànayà nì gheli ndo nì Levì ghi li nà n-tisi gheli ghi a ghi nà n-yem njànsi fu àyòṇnì sî Fiyini fi, ⁹ ma Bàkbùkayà nêyn Yunì nì gheli ndò nì Levì ghi li timi meyn ke'ni àṇena.

¹⁰ Jeshùwà nà n-ghi bò Jòyakìm, Jòyakìm i ghi bò Eliyashìb, Eliyashìb i ghi bo Jòyadà. ¹¹ Jòyadà i ghi bò Jònatàn, Jònatàn i ghi bò Jadùwà.

Gheli ghi tisini asas a ndosi nì ngànsi ndô Fiyini

¹² Akeynà nín ghi àziyn a gheli ghi a ghi nà n-tisi asas a ndosi nì ngànsi ndô Fiyini itu' ta Jòyakìm nà n-ghi ngàṇ ndô Fiyini i

ngaṇṭini:

Mèlayà nà n-tisî isas i ndo nì Sèlayà.

Hànànayà i tisî isas i ndo nì Jèlimayà.

¹³ Meshùlayàm i tisî isas i ndo nì Ezlà,
Jòhòhanàn i tisî isas i ndo nì Amaliyà,

¹⁴ Jònatan i tisî isas i ndo nì Malùk,
Josèf i tisî isas i ndo nì Shèkànayà,

¹⁵ Adnà i tisî isas i ndo nì Halìm,
Helkày i tisî isas i ndo nì Melemòt,

¹⁶ Zèkàliyà i tisî isas i ndo nì Idò,
Meshulàm i tisî isas i ndo nì Ginetòn,

¹⁷ Ziklì i tisî isas i ndo nì Abijà,
Wùl i lvì nà n-tisî kimi isas i ndo nì Mìnìyamìn.

Biltày i tisî isas i ndo nì Mòyàdayà,

¹⁸ Shamùwà i tisî isas i ndo nì Bilgà,
Jònatan i tisî isas i ndo nì Shèmayà,

¹⁹ Mètènây i tisî isas i ndo nì Jòyalìb,
Uzì i tisî isas i ndo nì Jèdayà,

²⁰ Kalày i tisî isas i ndo nì Salù,
Ebà i tisî isas i ndo nì Amòk

²¹ Hàshàbayà i tisî isas i ndo nì Hilkayà,
Nètanèl i tisî isas i ndo nì Jèdayà.

²² À nà n-ghi ta Eliyashìb nì Jòyadà nì Jòhanàn nêyn Jadùwà nin
ghi ngàṇsi ndô Fiyini sì gha'nisi, ghi nyà' àziyn a gheli ghi a ghi

nà n-tisi asas a ndosi nì Levì a michi nâ ghè. Ghi n-læ nyà' i ko' chem itu' ta fòyn Dalìyòs nà n-sa' Besiyà.

Aziyn a ngànsi ndô Fiyini nì gheli isas i ndo nì Levì

²³ Ghi n-læ meyn nyà' Àziyn a gheli ghi a ghi nà n-tisi asas a ndosi nì gheli Levì a ɲwà'lì ghè a ghi n-nyâ' awo ila' ateyn. Ghi n-læ nyà' i ko' chem itu' nì Jòhanàn i wâyn Eliyashìb. ²⁴ Gheli ghi tisini isas i ndo nì Levì i Hàshàbayà nì Shèlèbayà nì Jeshùwà i wâyn Kadmiyèl, ba'sî nì gheli ndo nì Levì ghi li i gwòsì inôyn i bò i timi i kè'nì i nà yem njànsì, fu àyòŋnì sî Fiyini. Ghi n-timi tî, gheli ghi li i nà fu njàn ghili bêynsì-à kì ighel ta Devìt i wul i Fiyini nin læ bè.

²⁵ Gheli ghi a ghi nà n-chî achfî a mbàyn nì ndo sîsì ichfî mbàyn a ghi nà n-lêm ifwo ateyn nà n-ghi Mâtànayà nì Bàkbùkayà nì Obàdayà nì Meshulàm nì Talmòn nì Akùb.

²⁶ Àŋena nà n-felì itu' nì Jòyakìm i wâyn Jeshùwà, Jeshùwà i ghi wâyn Jòzadàk. Àŋena nin feli meyn kimi itu' ghè a Nèhèmàyà nà n-sa' Judà ateyn Ezlà i ghi ngàŋ ndô Fiyini fî ghi wul i nya'ni.

Ghi jèm i fu mbàyn Jèlusalèm sî Fiyini fî

²⁷ À n-læ nà ghi ta ghi n-jêm si fu mbàyn Jèlusalèm sî Fiyini fî, ghi jantì gheli ndo nì Levì nô mi wo ta àŋena nà n-chi àŋena gvì a Jèlusalèm si yi ayi. Àŋena nîn gvì tî i nà yem njànsì nì isanli-i fu àyòŋnì sî Fiyini fî, bu' ifwo i kfasini, bu' tìluŋ nì iti mincha'ti.

²⁸ Ghi n-læ meyn jantì kimi gheli ghi yemni ghi a ghi nà n-chi

ilwè' ghè a wu n-ba'si a Jèlusalèm, nì ighî a ghi n-ghi a ntè'si nì gheli Netofàt, ²⁹ i jaṇṭi kimi gheli ghi yemni a ntè' Bet Gilgàl nì mìnṭè'tî mzì a mì n-ghi a Gebà nì ighi Azmavèt. A nà n-ghi tì ma gheli ghi yemni ba'li meyn ntè'si àṇena a mbàesi Jèlusalèm. ³⁰ À nà n-ghi ta àṇena gvì a Jèlusalèm, ngàṇsi ndô Fiyinisi nì gheli ndo nì Levì ghi li i lèm ngenṣi àṇena si a asi si nà layn ta isa'i nìn dyêyn, i kœ lem gheli ghi li na ghi na layn ta isa'i nìn dyêyn, i lem kimi àchfî a mbàyn ba'sî nì mbàyn si a nyiṇ ta isa'i nìn dyêyn.

³¹ Àṇena nîn nì tî, ma bè gheli ghi a ghi n-tisi Judà i ko' timi atû mbàyn, ma cho' inôyn i gheli ghi yemni i bò ili nà yem ndû dzi abàs ikœ itwo ichfî mbàyn ghè a ghi n-tonṭî na Ichfî Mbàyn ilîṇ.

³² Hòshayà ṇêyn gheli ghi tisini ghi li a Judà i ndû a àṇena ibàm,

³³ ba'sî nì Àzaliyà nì Ezlà nì Meshulàm, ³⁴ kîmi nì Judà nì

Benjamìn ṇêyn Shèmayà nì Jèlîmayà. ³⁵ Ngàṇsi ndô Fiyini si lisi nà ndû a aṇena ibàm toṇ tîsoṇ, Zèkàliyà i kûmtî a àṇena ibàm.

Zèkàliyà nà n-ghi wâyn Jònatan, Jònatan i ghi wâyn Shèmayà,

Shèmayà i ghi wâyn Mètaniyà, Mâtanayà i ghi wâyn Mîkayà,

Mîkayà i ghi wâyn Zakùl, Zakùl i ghi wâyn Asàf, ³⁶ ba'sî nì gheli

ndo nì Levì ghi li i Shèmayà ṇêyn Azalèl nì Milalày kîmi nì

Gilalày nì Mây ṇêyn Nètanèl nì Judà ba'sî nì Hànanì. Àṇena nà

n-keli ifwo i bu'nì vzì a Devìt i wul Fiyini nìn læ bè na ghi na

bu'a. Àṇena nà n-ndu-à a tisî Ezlà i wul i nya'ni. ³⁷ Àṇena jèl i ndu

chem ichfî mbàyn ghè a jvâ nìn fvî a ngùṇ àteyn i ko' kî àtî-ati a

mbarjisi afi a si n-ko' a Ntè' nì Devit. Àjena nin jèl atû mbàyn nâ ghàyn i ndu chwò atû nto' nì Devit i ndù abàs ichfi mbàyn ghè a ghi n-tonjtî na ichfi mbàyn mù abàs ghè a ichfi iyvi i nin sal ateyn.

³⁸ Anôyn a gheli ghi yemni a li-a kî nà n-ndû dzi abàs ikœ nînkœ jeli atû mbàyn nâ ghàyn, ma ndû a àjena ibàm ba'sî nì gheli ghi li ghi i ndu chwò ndo i dyefini zì a ghi n-nyô' abayn a kfañ ateyn i ndu chem azi a mbàyn a gha'ni-a. ³⁹ Ghès nîn lù afu i ndu chwò ichfi mbàyn Eflèm nì ichfi mbàyn Jeshanà i chwò i ndù ichfi mbàyn sfisi i fi chwò abañ a nchì ali-a ghi tonjtî na Hananèl nì abañ a nchì kî a nchisi nî si nà du' ateyn ivi. Àjena nin jèl i ndu gò'si ichfi mbàyn nchì.

⁴⁰ Inôyn i gheli ghi yemni zì i bò a yi nà n-yem fu àyònni sî Fiyini fi i zi a ndo Fiyini i timi ilwè' nì àjena. Ghesi gheli ghi tisini ghi li i bonj zi, ⁴¹ ba'sî nì ngànsi ndô Fiyinisi i Eliyakim nì Maseyà nì Miniyamìn nì mikayà kimi nì Eliyonày nì Zèkàliyà ba'sî nì Hànànayà, àjena ghi nì tisonj ti àjenati. ⁴² Maseyà nì Shèmayà nì Elezà nì Uzì kimi nì Jèhòhanàn nì Malkijà nì Elàm ba'sî nì Ezà nà n-ti kimi afu. Àjena nà n-yema a tisî Jèzlàhayà.

⁴³ À nà n-ghi achi nâ ghè, ghi fu tifu nô si idvì. Gheli nà fu-a n-saŋlî à bòm ta Fiyini fi ni meyn na àjena na saŋlî nô si a ŋañ. Ghi nà n-saŋli-à ghiki nì woynnda i bonj saŋli-à. Àjena nà n-saŋli a Jèlusalèm ghi yvi gyasi àjena nô a ndyèyn.

Ghi fu ifwo sî gheli ghi a ghi n-feli a ndô Fiyini

⁴⁴ À n-læ nà ghi achi nâ ghè ghi cho'ti gheli na àɲena na tô'nî nî ndo sîsî a ghi n-gvî nî tîfu ti ghi lèm ateyn. Gheli i nà sî gvî nî mîtam mî àsî ba'sî nî àfo àmò' àmò' antêynî ìfwo ìvîm fu-a àɲena lèm a ndosi nâ ghè. Gheli Isilæ na keli sî nà kfî ifwo i yini a gvêynsî ghè a ngûŋ ntè'si ghi gvî nî ivzî a isa'i nin dyêyn na ghi na fu sî ngàŋsi ndô Fiyini nî gheli ndo nî Levî i lèm a ndosi afî a ghi n-lêm ifwo ateyn. Nô gheli Judà ghi jîm nà n-saŋlî kûm ìfêl zî a ngàŋsi ndô Fiyinisi nî gheli ndo nî Levî nin nî. ⁴⁵ Àɲena nà n-nî ìfêl i Fiyini fî àɲena, nî na gheli na layn ta isa'i nin dyêyn. Gheli ghi yemni nî gheli ghi a ghi n-chi achfî a mbàyn i nî kimi ìfêl i àɲena kî ighel ta Devît ɲêyn wâyn ɲweyn Sòlomòn nin læ be na àɲena na ni-à. ⁴⁶ À nà n-ghi itu' nî fòyn Devît ɲêyn Asàf i bò ɲjàŋsi, a gheli nin zîti sî nà tisi gheli ghi yemni ghi a ghi n-nà n-yem ɲjàŋsi fu àyòŋnî ko'sî Fiyini. ⁴⁷ A nà ghi itu' nî Zèlubàbêl ɲêyn Nèhèmaya, gheli Isilæ nô ghi jîm i nà fu ifwo i yini sî gheli ghi yemni nî nchîsi achfî a mbàyn kî michi ìn jîm. Àɲena nà n-fu kimi àfo àmò' antêynî ìfwo ìvîm sî gheli ndo nî Levî, gheli ndo nî Levî i fu alê' àmò' antêynî ìfwo ìvîm sî ngàŋsi ndô Fiyini i woyn Alòyn.

13

Ghi fvîsî gheli itum

¹ À n-læ meyn nà ghi achi nâ ghè ghi nà jâŋ ɲwà'li isa' nî Mosîs, gheli i yvî kî ghi jîm. Ghi n-jàŋ i yeyn ma ghi nya' meyn ateyn

na, “Ka ghi n-læ vîsi wûl ì Amòn kèsa wul ì Mowàb chiynti ànôyn a gheli Fiyini. ² Ghi n-nyà’ tēyn bôm ta gheli Amòn nì gheli Mowàb nîn bu læ fu afo a yîni-a kèsa mu sî gheli Isilæ ta àŋena nîn fvî a lîb ì nà chwô a nse iyum. Àŋena nîn kwo yuynti Balàm na wù te gheli Isilæ, mitì Fiyini feyfi ì bèynsì sî a njûŋ. ³ A nà ghi ta gheli Isilæ yvi isa’ nâ yèynî, àŋena saŋ fvîsî ìtum sî antêynî nî àŋena.

Nèhèmaya ì kfini àwo

⁴ Ngàŋ ndô Fiyini ì Eliyashîb ì wâynà Tòbayà nà n-sî ghi ma ghi n-læ meyn lèm ŋweyn wu nà chî ìlwê’ vzi a ghi n-lêm ifwo ateyn a ndô Fiyini jæ ta ka achi nâ kèynà. ⁵ Eliyashîb nà n-ghi ma wù fu meyn àlê’ a gha’ni-a a li-a a ndô Fiyini ghi lêm ifu ifwo ì yîni ateyn nî ìlenjî nî ifwo vzi a ghi n-felî ateyn a ndô Fiyini sî Tòbayà. Ghi nà n-lêm kimi àfo à mo’ àmò’ antêynî ifwo ìvim ifu ifwo ì yîni nî mìlû’ ba’sî nî mîvîl mî olîfsî. Ifwo nâ wèyn nà n-keli gheli ndo nî Levî, nî gheli ghi yemni kîmî nî gheli ghî a ghi n-chî achfî a mbàyn ba’sî nî ngàŋsî ndô Fiyini.

⁶ Awo nâ kèyna nà n-gâyn tî, ma ghi wi a Jèlusalèm. À nà n-ghi tî ma ma ndu meyn sî yeyn Atazezès ì fòyn Babilòyn a ghi tî ma wù sî ghi ma wù sa’ meyn sî a bèŋsî mîvîm tal njvàsî bò. Ma chiti ko’ afu ì loyn ìlvi sî ŋweyn, ⁷ ì kasi gvî a Jèlusalèm, ì kæ yvi iwo ì bzi-i zî Eliyashîb tî mòm sî fu ndo zî a ghi n-lêm ifwo ateyn a ndô Fiyini sî Tòbayà. ⁸ Iwo ateyni yaf ma nô sî a ŋaŋ, ma kumti ifwo Tòbayà nâ vzi ì laŋ fvîsî abe nô ì jîm. ⁹ Mî n-bê meyn ghi nî ndo

àteyn yi nà layna ta isa'i nin dyêyn, ma kasi i lêm ifwo vzi a ghi n-nî ifêl ateyn a ndô Fiyini nê tîfuti ifwo i yini ti ba'sî nê îlenji a ndo afu.

¹⁰ Mi n-fi meyn yvi kimi na ghi n-bû fu ifwo vzi a ghi nà n-keli si fu sî gheli ndo nê Levî, i fi yvi na gheli ndo nê Levî nê gheli ghi yemni ghi a ghi nà n-feli a ndô Fiyini kasi meyn ndù a àjena gveyinsi. ¹¹ Ma yòl sî gheli ghi tisini i bif na, “À gàyn ghà ghi lû ki ghi jìm î vîsi ifêl i ndô Fiyini a?” Mi n-bif tî i bè na gheli ndo nê Levî nê gheli ghi yemni kasi gvî nà felî îlwè' nê àjena a ndô Fiyini.

¹² Gheli Judà i zîtî si nà kasi gvî nê àfo à mo' à mò' antêynî ifwo ìvim ifu ifwo i yini nê àjena nê mìlû' ìn jûn ba'sî nê mîvîl mî olîfsî, lêm a ndo ghè a ghi n-lêm ifwo ateyn a ndô Fiyini. ¹³ Ma lêm Shèlèmàyà i ngàn ndô Fiyini nê Zadòk i wul î nya'ni nê Bèdayà i wul î ndo nê Levî na àjena na tô'nî nê îlwê vzi a ghi n-lêm ifwo ateyn a ndô Fiyini. Mi n-lem meyn Hanàn i wâyn Zakùl ma à ti wâyn wâyn Mâtànayà na wù na gàmîti àjena bôm ta ghi yèyn na gheli nâ ghèyn nin ghi gheli àtî-ati i kæ bè na àjena nà gwôti ifwo sî woynà àjena.

¹⁴ Mi n-jêm a Fiyini femfi na wà kfa'ti ifêl i jûn zî a mà nî. Ka wa n-lèsî ifêl i àtî-ati zî a mà nî a wa ndo.

¹⁵ À nà n-ghi a michi nâ ghè a Judà ma yeyn ta gheli nin kam mìlû' achi itu' ila', kfâ nê ifwo i yini atû njàkâysî. Àjena nà n-gvî nê àsaŋa nê mìlû' nê mîtam mî gîlêbsî nê imzi fîksî nê tînkî ti ifwo

nô tì jìm si bey'li a Jèlusalèm achi itu' ila'. Ma yòl sî àṅena i kàyn na ka àṅena na bey'lî àfo achi itu' ila'. ¹⁶ Gheli Tayà ghi a ghi nà n-chi a Jèlusalèm nà n-gvî nì sfisi, nì ifwo i bey'lini ki tìnki tì jìm be'lî sî gheli Judà a Jèlusalèm achi itu' ila'. ¹⁷ Ma yòl sî gheli ghi tisini a Judà i bè sî àṅena na, “Yi nî iwo i bzi-i àchi itu' ila'. Yi bebsi meyn itu' ila' wu na layn wi ta isa'i nìn dyêyn.” ¹⁸ Yi nî kimi àwo kî a ghìbo ghi nìn læ nì Fiyini fî ghesìnàfî fu nge' sî ghesìnà i fî fu sî ntè' yêyn. Yi na fî nî na iton Fiyini fî yàf nô si a ṇaṇ wù ma' nge' i gha'ni atu nì gheli Isilæ bòm ta yi n-bebsi achi itu' ila'.

¹⁹ Ma kæ chwòsi si isa' na à na ghi nìntu' si laynsi nô mi achi itu' ila' à kà, ghi kîṇ i fòtì àchfî a mbàyn i læ cho' ki ma itu' ila' chwo meyn. Mi n-bè tî i lèm gheli ghi felini nì mà ghi li na ghi na chî àchfî a mbàyn achi itu' ila' visî wì na ghi zi nì àfo-a. ²⁰ Ghi nà n-kîṇ achfî a mbàyn Jèlusalèm nìntu' si laynsi nô mi achi itu' ila' à kà, gheli ghi bey'lini i chi ki abe. ²¹ Ma kàyntì àwo sî àṅena i bif na, “Yi n-gvî chî ibàm i mbàyn bòm ghà? À fî chi nô mi ndà ibàm i mbàyn afu, a mà dyeyn iwo sî ṇweyn. Si zìtì achi nâ ghè àṅena nà bu gvì wì achi itu' ila'. ²² Mi n-kàyntì tî i bè sî gheli ndo nì Levi na àṅena lem ngeṇsi àṅena nà layn ta isa'i nìn ndyêyn i gvì nà chî àchfî a mbàyn ta ka achi itu' ila' na layna.

Ka wa n-lèsì àwo a juṇà nì mà a Fiyini femfî. Koynsi isuy n sî mà bòm ikôn i mîkàyn nì và.

²³ À nà n-ghi kimi a mîchi nâ ghè ma yeyn ta gheli Jûsì ndu ghìkì a Ashdòd nì Amòn kìmì nì Mowàb. ²⁴ À nà n-ghi tì ma woyn

àɛna ghi li si taɛ̃ ki ìtaɛ̃ i Ashdòd, fî taɛ̃ ki ìtaɛ̃ i gheli ghi li, bu kya wi si taɛ̃ itaɛ̃ i Judà. ²⁵ Ma yòl sî àɛna i jèm na Fiyini fî fu nge' sî àɛna i leɛ̃ ghili i cho'ti/gùf i cho'i nyuɛ̃si àɛna. Mi n-nì tî, i bè àɛna chfînì si iziyn nì Fiyini fî na àɛna làe bu lì wi ghìki itum ì làe faɛ̃ tì fu woyn sî ìtum. ²⁶ Sòlomùn nà n-ghi fòyn Isilàe n-gaɛ̃ti chwô tifòyn tì itum nô tì jìm, Fiyini fî i kôɛ̃ ɲweyn nô a jûɛ̃. Mitì wu mala ghìkì itum i nì mbi bòm àɛna. ²⁷ A yi ti n-kfâ' nà ghèsì yvi iwo nâ yèynì faɛ̃ tì nà yvini Fiyini feyfi, nà malâ ghìkì itum a?"

²⁸ Jòyadà nà n-ghi wâyn Eliyashîb i ngàɛ̃ ndô Fiyini i ngaɛ̃tini. Wâyn Jòyadà ilvì i mala wâyn Sànbalàt i wul ì Holòn, ma saɛ̃ fvèsì ɲweyn si a Jèlusalèm.

²⁹ Ka wa n-lèsì iwo zì a àɛna mòm a Fiyini fî bòm ta àɛna bebsi meyn ifêl i ngàɛ̃si ndô Fiyini ì bèbsi mîkâyn mzì a ngàɛ̃si ndô Fiyinisì nì gheli ndo nì Levì nîn làe yi.

³⁰ Ma kâe sàɛ̃ si fvèsì itum si antèynì nì ngàɛ̃si ndô Fiyini nì gheli ndo nì Levì si fu ifêl zì a nô mi ndà nîn keli si nà felà. ³¹ Mi n-ba'ti meyn na ghi na gvì nì ìnkà' mzì a ghi n-nyô' ifu ateyn atû àbaɛ̃, nì ifu i mitam mî àsi kì ilvì.

Ka wa n-lèsì mà a Fiyini femfi dyèyn atem a juɛ̃à sî mà.